

PALAPALA'ALIXU NOXOU

IOANESI

VAIKALA LAMANA

Vaikala lamana

Palapala'alixu noxou Ioanesi 'o ne mukaukavunu no mine ta mitema mi'oxonu masuane'i ta mitema noxou Lataua, xo ane'i mimuxaxu tane'i lexe Iesu Kalisito anu Tila noxi'a. Anu umasaxa lexe u'oxonu pekia'a ta mitema noxou Lataua no anu muxamuxaxu tane'i noxi'a mo sou itulu pekia'a no anu voxo sou tu'utu'umaxu.

Lavuku ane 'o mua'aloxu mimii ane uxali ili'i. Ta mitema noxou Lataua male milamana no anu mimii ane 'o ia ane'i ane ilolotu uasi ne ilamana uasi. Laaxu vaikala tovtovola'i no nano 'o aloxo 'o. Iesu Kalisito anu Tila mo no avolu la Lataua umamulone'i ta uluau ilo'a Satani. No mine Iesu ukalusou xaixai noxou la Lataua u'itinu ualasi'a ta mitema ane mimuxaxu tane'i pekia'u xe mitulu pekia'a. La ilo'a Lataua ixolu mo tu'umaxu vile uxalisi'a la uasi. Xo Lataua ulosi'a 'ulusou xaixai laixe noxi'a mo Anu u'oxonu mimii uxali alavua.

A'alo muai no nano aloxo 'o

Vaikala lamana 1:1-8

Malemalei noxou Ioanesi xe uoli voloxu mulai no 'a taasou lalotu muxatele tamei 1:9-3:22

Puloulou teitexi no opo loxotolo 4-5

Sakisaki muxatele tamei 6:1-8:1

Xoolau muxatele tamei 8:2-11:19

Ta mitema misosovosou mimii iou xe mii ma'ia muxali 12-14

Ta angelo muxatele tamei mo tu'utu'umaxu muxatele tamei 15-16

Vaviloni ane loxo sema sou vote'i 17:1-19:5

Sipsip 'Olu utaula'i 19:6-10

Iesu Kalisito ulivu une'e 19:11-21

Misakisakiinu Satani muxolu tauu ie itemaxu mavulovexa ta'uve 20:1-6

Mikalusou Satani avile 20:7-10

Voxo sou ta mitema itulu no anu vaivaikala 20:11-15
 Loxotolo ilou lia xe Ielusalemu alavua 21:1-22:5
 Vaikala kaluxusou 22:6-21

1 ^{1a}Vaivaikala ane 'o, Lataua mulosou Iesu Kalisito tei lexe upala'alixu noxi'a ta mitema sou xaixai vitanisi noxou sou ilavusou mii ma'ia ane 'ala'alasi sou uxali maninasou. La sou anu Iesu muavuti, la mupalusou angelo vile noxou sou mune'e mulosielixu eni itema sou xaixai vitanisi noxou, ualasiloi lexe Ioanesi. ²Angelo mulosielixu mimii mukalu, la eni ekaukavunu mimii latala e eni emaisou. No anu kaukavu noxilo ne, eni ea'aloXu vaivaikala manina noxou Lataua mo vaivaikala manina noxou e anu Iesu mupala'alixu. ^{3b}Ia Lataua ualusou 'ei ane uitisou vaivaikala e anu mutotokalasou, mo anu ualusi'a ane'i ane ilomusou mii ma'ia ane eni ekaukavunu mo imulaxu no tane'i. Xo 'ala'alaisi sesi sou mimii e eni emaisou ne, uxali manina.

Vaivaikala Noxou Lataua Ulai Noxi'a ta Mitema Noxou ne Asia

^{4c}Eni alinga lexe alauna mo opo se'isisi noxou Lataua uxolu noxinge ngingi ta mitema noxou no tuala muxatele tamei no xalee lia tila ne Asia. Ia enisisi alinga aloxo ne uasi. Anu ane muxolu tatei mo muxolu vaimomo 'o mo ili'i la anu une'e ilo'a ta uleenu muxatele tamei e ixoxolu 'alai no pa'umolu, ^{5d}mo alauna mo opo se'isisi noxou Iesu Kalisito uxolu noxinge. Anu mu'oxonu xaixai laixe sou mua'aloXu a'alo laixe noxou Lataua mo Anu mumauli tei noxi'a ta mitema e misoisoli, xe Anu usaxila'a ta tatanaanu tuatuala no lia 'o kalumo.

Iesu tanunenge, la sou musolisinge mo sialuxu munixi sou mululusinge no anu sakisaki sou 'ili'ilixu masumasua. ^{6e}No anu soli noxou ne, la Anu mu'una-lailinenge no anu saxisaxila'u noxou Lataua mo nenge texali loxo ta aili'i sou taxaxai noxou Lataua, anu Maminge. La sou nenge ta'itinu ualasu mo Anu molu usaxila'inge no anu xavi mo lamana noxou no voxovoxo utotomu mo kaluxu uasi! Manina.

^{7f}Ngamaisou! Anu a unene'e no anu tamuxala, la ta mitema latala imaisou mine unene'e. Mo ane'i ane mito'omolu kalumo imasiou. La ta mitema latala no lia 'o ne, itama. Ani, mii ne, uxali manina.

^{8g}Lataua anu Tila mo xaviinu musuku misevile, muxolu tatei mo muxolu vaimomo 'o mo ili'i la Anu une'e, muvikalaxe, "Eni exolu tatei mo, mo ili'i la eni axolu."

Eni Emaisou Kalisito

⁹Eni Ioanesi, ea'aloXu vaikala manina noxou Lataua mo eni apala'alixu vaikala noxou Iesu Kalisito, la sou ane'i mikusailo elai exolu no la'olu vile

^a 1:1 Pal 22:6 ^b 1:3 Pal 22:7, 10 ^c 1:4 Mul 3:14-15; Pal 3:1; 4:5 ^d 1:5 Lex 89:27; Kol 1:18 ^e 1:6 1Pi 2:9; Pal 5:10; 20:6 ^f 1:7 Tan 7:13; Sek 12:10; Mat 24:30; Ioa 19:34-37; 1Te 4:17 ^g 1:8 Pal 21:6; 22:13

ilemo lexe Patomosi. Eni livinge, xo nenge nenge'a tamulinu Iesu, la sou nenge taxaxamulinu navunavu, ia taxolu se'isisi mo tatulu pekia'inge no anu tu'utu'umaxu, mo nenge taxomaiou voxo ane Lataua usaxila'inge. ¹⁰Ia no voxo sou lalotu, la Uleenu Tavuna mu'ana'ana noxilo, la elomusou 'ava tatila no tumalilo loxo itema vile mutaunu xoolau. ¹¹La muvikala aloxo 'o, “Nakaukavunu no anu mipipinu mii ma'ia ane nini namaisou mo nasova ulai noxi'a ta mitema noxou Lataua no tuala muxatele tamei ano, tuala ne Epeso mo ne Sumuna mo ne Peluxamo mo ne Tiatila mo ne Saludesi mo ne Piladelupia xe ne Laodekia.”

¹²Eni elomusou aloxo ne, la exiu sou lexe amaisou 'ei ane muvikalaleli ne. La emaisou mii sou itulusou telu xoulu no anu muxatele tamei, ia mulalami manina. ¹³^hIa no taiinu, la emaisou itema vile loxo itema 'Olu mutaa tokolomo veveeni molu teitexi la mulai muxali no lia no tava'u. Mo emaisou utupoko xoulu vile mulamilami no lutunu. ¹⁴ⁱMo emaisou kisou laxusou ne mukea manina loxo sipsip laxusou xe loxo tamuxala mo iou ne uvaxa loxo navu lamixu. ¹⁵Mo tava'u ne loxo barasi ulamilami e mixutu la mosomoso vile uxolu no anu uasisi. Mo xolunu ne loxo lexa utaloxo no kisou ulu. ¹⁶^jMo utetelisi'a ta oto muxatele tamei no avolu tema, mo lavisou vile anaxu tamei ne anaxu misevile mulaa muuatu no anaxu. Xe iou ne loxo aso e ukaa lailaixe.

¹⁷^kEni emaisou aloxo ne, la elapau loxo itema musoli mulu'e no tava'u. La sou Anu mumulaxu avolu tema noxilo, la muvikalaleli lexe, “Na'ume mamu, xo eni exolu tei mo ili'i la eni axolu, ¹⁸mo eni tava'u mauili, la sou eni esoli. Ia namaisou, eni emauili mo umomomo sou asoli la uasi. Mo eni amomomo sou atulusou itema vile musoli mo alaane'i ane'i ane mixolu no tualasi'a ta mitema misoisoli.

¹⁹Ioxe, nini nakaukavunu mii ma'ia ane nini nemaisou mo mii ma'ia ane nini namaisou vaimomo 'o mo mii ma'ia ane sou uxali ili'i. ²⁰Ia, laaxu ta oto muxatele tamei e nini nemaisi'a etetelisi'a no avolo tema mo mii sou itulusou telu xoulu no anu muxatele tamei ne, aloxo 'o. Ta oto muxatele tamei ne, musosovosi'a ta angelosi'a ta mitema noxou Lataua no tuala muxatele tamei, xe mii sou itulusou telu no anu muxatele tamei ne, musosovosi'a ta mitema noxou Lataua no tuala muxatele tamei.”

Vaikala Ane 'o Ulai Noxi'a ta Epeso

2 ¹“Nini nakaukavu vaivaikala ane 'o ulai noxou angelo noxi'a ta mitema noxou Lataua ne Epeso. itema e utetelisi'a ta oto muxatele tamei no avolu tema xe umuamua'i no taiinu mii sou itulusou telu xoulu no anu muxatele tamei ane mulamilami ne, uvikala aloxo 'o, ²^mEni elavusou

^h 1:13 Tan 7:13; 10:5 ⁱ 1:14 Ese 43:2; Tan 7:9; 10:6; Pal 2:18; 19:12 ^j 1:16 Eva 4:12; Pal 2:12; 19:15 ^k 1:17-18 Ais 44:6; 48:12; Pal 2:8; 22:13 ^l 2:1 Pal 1:16 ^m 2:2 1Ioa 4:1

'ili'ilixomengi mo xaixai tatila e ngingi nge'oxonu. Mo eni elavu lexe ngingi ngatulu pekia'inge no anu tu'utu'umaxu mo ngingi ngamomomo sou ngatulu noxi'a ta mitema ta masua la uasi. Mo eni elavusou lexe ngingi ngetovone'i ane'i ane mikalavoingengi lexe ane'i ta mitema noxou Iesu sou upalupalusi'a la ngelavusi'a lexe ane'i ta mitema sou kalakalavoisi. ³Mo ngingi ngetulu pekia'inge mo ngexolu se'isisi no anu tu'utu'umaxu xo ngingi ngemulileli no ualasilu ia ngingi ngatotosa uasi.

⁴Ia eni akalapuusinge. Xo ngingi tei la ngemasaxailo, ia vaimomo 'o la ngamasaxailo uasi. ⁵"La sou ngingi ngaxavutalanu 'ilixu laixe ngingi ngemulinu tei. Ia vaimomo 'o ngingi ngelapau! La sou ngingi ngaxiu mo ngamulinu 'ili'ilixu ane ngingi nge'oxo'oxo tei sou ngamasaxailo. Lexe ngingi ngaxiu uasi, la eni ane'e axexeenu mii sou itulusou telu no anu noxinge no tanixu ne asukunu ulai va'axu. ⁶Ia eni a'iti ualasinge, xo ngingi ngamasaxau 'ili'ilixu noxi'a ane'i ane mimulinu xavutala noxou Nikolasi uasi manina aloxo eni kalumo.'

⁷"Ei ane sangalou, la ulomusou vaikala ane Uleenu Tavuna muvikalane'i ta mitema noxou Lataua no anu laixe. Xe anu ane ualulixu 'oto'oto, la eni apelemasaxanu sou u'ou ovu sou mauli ngiaxu. Ovu ne, mutulu no nano no tuala laixe noxou Lataua."

Vaikala Ane 'o Ulai Noxi'a ta Sumuna

⁸"Nini nakaukavu vaivaikala ane 'o ulai noxou angelo noxi'a ta mitema ne Sumuna. Itema e soko'u mo kaluxu xe musoli ia mumauli la ne, Anu uvikala aloxo 'o, ⁹"Eni elavusou lexe ngingi ngaxamulinu navunavu mo mengi mimii uasi, ia noxou Iesu Kalisito la ngingi mengi mimii tavu'alo. Mo eni elavu lexe ta mitema ane ane'i ikalavoi lexe ane'i ta Iutaia ne, ivikala masuasinge. Ia ane'i ta Iutaia manina uasi, ane'i ta mitema noxou Satani. ¹⁰"Ia mamu sou nga'lume no anu navunavu e 'ala'alai sou ngingi ngaxalisou. Eni avikalangengi lexe itema masua anu Satani umulaxa'a se'i noxinge no nano no taasou navunavu sou utovongengi mo ngingi ngaxolu no anu navunavu ane ne voxo mavulovexa. Ia ngingi ngatulu pekia'inge ulai utalo no voxo ane ngingi ngasoli, la eni alosinge mauli ane kaluxu uasi loxo eni alosou itema e muuli no anu saisale kisivalu.'

¹¹"Ei ane sangalou, la ulomusou vaikala ane Uleenu Tavuna muvikalane'i ta mitema noxou Lataua no anu laixe. Xe anu ane uaulixu 'oto'oto, la anu umomomo sou uulua no anu soli tameisou uasi."

Vaikala Ane 'o Ulai Noxi'a ta Peluxamo.

¹²"Nini nakaukavu vaivaikala ane 'o ulai noxou angelo noxi'a ta mitema ne Peluxamo. Itema e utetelisou laviso anaxu tamei ia laviso

ⁿ 2:5 Pal 3:3 ^o 2:7 Tav 2:9; Pal 22:2, 19 ^p 2:9 2Ko 11:14-15; Pal 3:9 ^q 2:10 2Ti 4:8; Iak 1:12 ^r 2:11 Pal 20:14; 21:8

ne anaxu misevile ne, uvikala aloxo 'o, ¹³‘Eni elavusou lexe ngingi ngaxoxolu no tani ane ne Satani musaxila'u. Ia ngingi ngamulimulileli kalumo. Xe no voxo ane ta mitema no tualasinge e Satani muxolu no anu ne mivau Antipasi sou musoli, la ngingi ngaxiu tumalingeilo uasi. Io anu ne, anu mu'oxonu xaixai laixe sou mua'aloxu ualasilu.

¹⁴‘Ia eni akalapuusinge no anu mimii mose'i, xo ta mitema se'i no taiingengi ne mimulinu vaivaikala e Balamu mulosie'ixu. Tatei, la anu mulosiouxu Balaki sou mu'oxone'i ta Isilaeli sou misusu la mi'ou la'ilali e milosi'a ta Maliava sou kalakalavoi. Xe mi'oxonu 'ili'ilixu masumasua sou vote'i. ¹⁵Aloxo ta mitema mose'i no taiingengi kalumo mimulinu vaivaikala e Nikolasi mulosie'ixu. ¹⁶La sou ngaxiu. Ia lexe ngingi ngaxiu uasi, la eni 'ala'alai sou alivu ane'e noxinge. Ane'e la 'otoxa'a no anu lavisu no anaxo.'

¹⁷‘Ei ane sangalou, la ulomusou vaikala ane Uleenu Tavuna movikalaneyi ta mitema noxou Lataua no anu laixe. Xe anu ane ualulixu 'oto'oto, la eni aitiu la'ilali ilemo lexe mana e mitalumeu. Mo eni alosou lavo'o kea vile. No anu lavo'o kea ne, la mikau-kavunu uala vile alavua no anu, ia anu ane uno'u lavo'o ane nesi ulavusou.’

Vaivaikala Ane 'o Ulai Noxi'a ta Tiatila

¹⁸ ^u “Nini nakaukavu vaivaikala ane 'o ulai noxou angelo noxi'a ta mitema noxou Lataua ne Tiatila. Lataua 'Olu e iou loxo navu lamixu xe tava'u loxo barasi ulamilami ne, uvikala aloxo 'o, ¹⁹‘Eni elavusou 'ili'ilixomengi mo 'ilixu sou ngemasaxau Kalisito mo muxamuxaxu tangengi noxou mo xaixai e ngingi nga'oxo'oxonu ulai noxi'a ta menexinge mo elavu lexe ngingi ngetulu pekia'inge no anu tu'utu'umaxu. Mo elavu lexe 'ili'ilixu e ngingi nga'oxo'oxonu ne muaulixu 'ilixu ane ngingi nge'oxo tei.

²⁰‘Ia eni akalapuusinge, xo ngingi iengi movaxaie sema to ne ualasio lexe Iseveli. Ane mele milemele lexe ane sema palomatana vile. Ane milosie'ixa'a ta mitema sou xaixai noxilo vitanisi sou mi'oxonu 'ili'ilixu masumasua sou vote'i mo mi'ou la'ilali ane milosi'a ta Maliava sou kalakalavoi. ²¹Eni elosie voxo mose'i sou lexe ixu no anu 'ili'ilixoe sou vote'i ne, ai ane imasaxa uasi. ²²La sou eni alosie pipiena mo ixamuli navunavu tatila mo iailixu no luusie. Mo eni alosi'a ane'i ane mitaula'i ia milai noxie navunavu toxoxa'a lexe ane'i ixu tumali'au 'ili'ilixu noxie uasi. ²³ ^wMo eni ave'ave'a ane'i ane mimulimuline isoisoli. La sou ta mitema noxou Lataua ukalusi ne, ilavu lexe eni elavusou manina ta mitema tane'i ilou xavutalai'a mo eni akoli ulai noxinge no anu mii ma'ia

^s 2:14 Iti 22:1–25:2; 31:16; 2Pi 2:15 ^t 2:17 Mul 16:4, 14-15, 33-34; Ais 62:2; Ioa 6:48-50

^u 2:18 Pal 1:14-15 ^v 2:20 1Ta 16:31; 2Ta 9:22 ^w 2:23 Lex 7:9; Iel 17:10; Pal 20:12-13

ngingi vilevilesi nga'oxonu. ²⁴Ia eni avikalangengi ngingi ta mitema pa'usou ne Tiatila e ngingi ngamulinu vaivaikalaie mo ngalavusou mii noxou Satani ane mutalume uasi. Eni amomomo sou alosinge tu'utu'umaxu se'i uasi. ²⁵^xIa ngatetelisou mii ma'ia ane ngingi ngeno'u ulai utalo no mine eni alivu ane'e.'

²⁶^yEi ane uuaulixu 'oto'oto mo u'oxonu mii ma'ia ane eni emasaxau ulai utalo no anu voxo ane anu usoli ne, la eni alosou xavi sou usaxila'a ta mitema no xalexalee tuatuala ukalusi.

²⁷'Anu usaxila'a no anu vilaxoxu aeni ane xaviinu musuku sou umamulone'i ta mitema loxo latotope ane mi'oxonu no anu lia utuxusi aloxo eni eno'u xavi noxou Mamilo. ²⁸^zMo eni alosou xuae sou lamana ukea.'

²⁹'Ei ane sangalou, la ulomusou vaikala ane Uleenu Tavuna muvikalane'i ta mitema noxou Lataua no anu laixe."

Vaivaikala Ane 'o Ulai Noxi'a ta Saludesi

3 ¹^a "Nini nakaukavu vaivaikala ane 'o ulai noxou angelo noxi'a ta mitema noxou Lataua ne Saludesi. Ite ma ane mutetelisi'a ta ulee muxatele tamei noxou Lataua mo ta oto muxatele tamei uvikala aloxo 'o, 'Eni elavusou 'ili'ilixomengi. Ta mitema ivikala lexe ngingi loxo ngemauli, ia uasi to ngingi loxo ngesoisoli. ²Ngingi ngatulu mo ngaavutunoxou mii ma'ia ane uxoxolu noxinge sio ia 'ala'alaisou ukalu. Xo eni amaisou 'ili'ilixomenge uxali laixe mo umomomo no iou Lataua noxilo uasi. ³^bLa sou ngaxavutalanu mii ma'ia ane ngingi ngelomusou mo ngeno'u. La sou ngamulinu mo ngaxiu tumalingeu 'ili'ilixomengi masumasua. Ia lexe ngingi ngatulu uasi, la eni ane'e akulukengengi loxo itema sou pakali une'e. Ia ngingi ngalavusou aso iou ane eni ene'e no anu uasisi manina.

⁴Ia ta mitema mose'i no taiingengi ne Saludesi ne, ane'i mitaanu tokolomo nuni'u uasi. Nexi noxi'a tatokolomoxu tokolomo kea mo noxi'a tamuamua'i takei, xo ane'i mimomomo. ⁵^dAnu ane muuaulixu 'oto'oto ne, la anu utokolomoxu tokolomo kea loxo ane'i. La sou eni umomomo sou aiasou ualasu no anu lavuku sou mauili uasisi manina. Ia eni amoxo'u ualasu no iou Mamilo ilo'a ta angelo noxou.' ⁶'Ei ane sangalou, la ulomusou vaikala ane Uleenu Tavuna muvikalane'i ta mitema noxou Lataua no anu laixe."

Vaivaikala Ane 'o Ulai Noxi'a ta Piladelupia

⁷^e "Nini nakaukavunu vaivaikala ane 'o ulai noxou angelo noxi'a ta mitema noxou Lataua ne Piladelupia. Vaivaikala ane 'o ne, noxou

^x 2:25 Pal 3:11 ^y 2:26 Lex 2:8-9 ^z 2:28 Pal 22:16 ^a 3:1 Pal 1:4, 16 ^b 3:3 Mat 24:43-44; 1Te 5:2; Pal 2:5; 16:15 ^c 3:4 Iud 23 ^d 3:5 Mul 32:32-33; Mat 10:32; Luk 12:8 ^e 3:7 Ais 22:22

ane noxou Lataua mo uvikala lexe u'oxonu ma'ia la Anu umulinu. Anu utetelisou xavi sou usaxila'u siliko sou aitenga. Loxo Deviti la sou Anu ukisiinu aitenga, la umomomo sou evile utatusou uasi. Xe Anu utatusou aitenga, la umomomo sou evile ukisiinu uasi. ⁸fEni elavusou 'ili'ilixomengi, la sou ngamaisou eni ekisiinu aitengasinge mo a ututulu no laxungengi. Aitengasinge ne, umomomosou evile utatusou uasi. Mo eni elavusou lexe ngingi xavi sevile a uxoxolu, la ngingi ngemulinu vaivaikala noxilo mo ngatalume noxilo uasi. ⁹gIa ngamaisou, ta mitema ane ipita noxou Satani ane'i me'a imoxo'a lexe ane'i ta Iutaia ia uasi, ane'i ta mitema sou kalakalavoi. La eni a'oxone'i ine'e itangatulu no tavainge mo ilavusou lexe eni emasaxainge. ¹⁰hNgingi ngemulinu vaivaikala noxilo mo tu'utu'umaxu muxalisinge la ngexolu se'isisi, la sou eni asaxila'inge no anu voxo sou tovtovo. Voxo sou tovtovo ne, anu 'ala'alai sou uxali no xalexalee tuatuala no lia 'o ukalusi sou utovone'i ane'i ane mixolu no lia 'o.

¹¹iEni 'ala'alai sou alivu ane'e, la sou ngingi ngatetelisou pekia'u mii ma'ia ane ngingi ngeno'u, mo sou evile umomomo sou u'umenu kisivalu no kisinge muxamuxaxu uasi. ¹²iAnu ane muaulixu 'oto'oto ne, la eni a'oxonu loxo atulusou tani tila noxou Lataua noxilo. Anu umomomo sou uxexee uasi mo eni akaukavunu ualasou Lataua noxilo no anu. Mo eni akaukavunu ualasou tuala noxou Lataua noxilo, anu Ielusalemu alavua. Ielusalemu alavua ne, anu molu teitexi noxou Lataua noxilo ulu'e. Mo eni akaukavunu ualasilu alavua no anu kalumo. ¹³lEi ane sangalou, la ulomusou vaikala ane Uleenu Tavuna muvikalane'i ta mitema noxou Lataua no anu laixe.”

Vaivaikala Ane 'o Ulai Noxi'a ta Laodekia

¹⁴m“Nini nakaukavunu vaivaikala ane 'o ulai noxou angelo noxi'a ta mitema noxou Lataua ne Laodekia. Vaivaikala ane 'o ne, noxou itemasou Manina, Anu uvikala lexe u'oxonu mii ma'ia la Anu umulinu vaikala noxou mo Anu mua'aloxu a'alo laixe noxou Lataua mo Anu usaxila'u mimii latala ane Lataua mukoinu mukalusi. ¹⁵nIa eni elavusou 'ili'ilixomengi. Ngingi xavingengi malaxo uasi sou ngamulinu vaivaikala noxilo loxo lexa lelemesou xe ialuxu uasi. La sou eni emasaxa lexe ngingi ngaxali loxo lexa ialuxu, xe uasi la ngaxali loxo lexa lelemesou. ¹⁶oTava'u xo ngingi loxo lexa ialuxu mo lexa lelemesou uasi, ia ngingi loxo lexa ialuxu malaxo uasi, la eni 'ala'alai sou aexingengi uuatu no anaxo. ¹⁷kIa ngingi ngavikala lexe. 'Eni amitema sou lavuluti. Eni eno'u mimii iouiou mukalu, la sou eni emasaxau mii vile la uasi.' Ia ngingi ngalavusou lexe

^f 3:8 1Ko 16:9 ^g 3:9 Ais 45:14; 49:23; 60:14; Pal 2:9 ^h 3:10 Luk 21:19; 2Ti 2:12

ⁱ 3:12 Ais 62:2; 65:15; Pal 14:1; 21:2 ^j 3:15 Rom 12:11 ^k 3:17 Luk 12:21; 1Ko 4:8

xoluxolungengi ne masumasua uasi. Ta maula moso ngalavusou lexe ngingi ngexolu vitanisi mo iengi seleveenu xe paxapaxaingi uasi. ¹⁸La sou eni apeletotosinge lexe ngingi ngalotonu xoulu noxilo ane mielaxu no navu mo muxali alavua la sou ngingi ngaxali itema sou lavuluti, la sou ngingi ngalotonu tokolomo kea noxilo mo ngataanu sou utaluxu vasimenge e paxapaxa'u, la ngamaela uasi. Mo ngalotonu lamalasilé noxilo sou iengi, mo sou ngamalei. ¹⁹^mAne'i ane eni emasaxai'a, la eni akaitolone'i mo apuasi'a. La sou xavingengi mo ngaxiu 'ili'ilixomengi. ²⁰ⁿNgamaisou! Eni a atutulu no aitenga mo apolopolo. Lexe 'ei ane ulomusilo mo ukisiinu aitenga, la eni a'unalai mo nexi noxou ta'ani tapita.

²¹Noxou anu ane muaulixu 'oto'oto ane ne, la eni apamatolanu sou nexi noxou taxolu no xavi muxolu no anu, loxo eni euaulixu 'oto'oto ne la nexi noxou mamilo texolu no luusou. ²²'Ei ane sangalou, la ulomusou vaikala ane Uleenu Tavuna muvikalane'i ta mitema noxou Lataua no anu laixe."

Luusou no Opo Loxotolo

4 ¹Anu mulosilo vaivaikala ne mukalu xe eni emalei, la emaisou aitenga vile mukisi no opo loxotolo. La eni elomusou itema xolinu loxo xoolau e muvikalaleli tei muvikala aloxo 'o, "Natelo mo alosienixu mii ma'ia ane uxali manina ili'i no vaivaikala ane elosine." ²^pEni elomusou vaivaikala ne mukalusi ka Uleenu Tavuna mu'ana'ana noxilo, la emaisou itema vile uxoxolu no luu no opo loxotolo. ³^qLa vasimolu ne kaukavuxu loxo lavo'o vevesinu xe lauolauoinu. Xe muloxu lele'e kaukavuxu vevesinu muxixaonu luu ne. ⁴^rMo no anu luu itemaxu vile mo tami'a ne ta tatila itemaxu vile mo tami'a a mixolu mixixaonu ne la ta tatila itemaxu vile mo tami'a ixoxolu no anu. Mo ane'i mitokolomo no anu tokolomo kea xe mitaanu kisivalu mi'oxo no anu xoulu. ⁵^sIa no luu ane no nixi, la lele'e ulamilami xe upaupau la luluxu uvalivalixumu. Xe no talaxu, la telu muxatele tamei ukaakaa. Anu ta ulee noxou Lataua muxatele tamei. ⁶^tMo no talaxu, la emaisou mii vile loxo laxalasi toxoxa'a loxo luaki mulamilami. Mo no nixi no luu ne, la eni emaisi'a ta mii tami'a mitulu mixixaonu luu ne. Ia ane'i ta mitema, ne ie'i tavu'alo misevile mutaasou vasime'a, ili'i xe u'uli. ⁷Vile noxi'a ne, anu iou loxo laeoni. Tameisou ne, iou loxo bulumakau mulu. Tatalusou ne iou loxo itema xe tami'asou ne, iou loxo nenusuluvi uvavava teitexi. ⁸^uTa mii tami'a ne, ane'i vilevilesi vivisi'a muxatele vile, mo ie'i tavu'alo

¹ 3:18 Ais 55:1 ^m 3:19 1Ko 11:32; Eva 12:6; Pal 2:5 ⁿ 3:20 Ioa 14:23 ^o 4:1 Pal 1:1, 10
^p 4:2 Ais 6:1 ^q 4:3 Ese 1:28 ^r 4:4 Pal 3:18 ^s 4:5 Ese 1:13; Sek 4:2; Pal 1:4; 8:5; 11:19;
 16:18 ^t 4:6 Ese 1:5-10, 22; 10:14 ^u 4:8 Ais 6:2-3; Ese 1:18; 10:12

mutaataasou mukalusi, mo mutaasou vivisi'a laalaaxu kalumo. Ia no aso xe no 'olovoxo, la ane'i ima'ilasou ivikala aloxo 'o uasi. Ivikala lexe,

“Lataua malemalenga mo malemalenga mo malemalenga.

Anu Tila mo xaviinu musuku misevile.

Anu muxolu tei mo vaimomo 'o xe ili'i la ulivu une'e.”

⁹No mine ta mii ne i'itinu ualasou mo itaxaanu xe ilemo laixe noxou anu ane muxolu no luu mo umauli no voxovoxo utotomu mo kaluxu uasi, ¹⁰la ta tatila itemaxu vile mo tami'a italoxo ulu'elai no talaxu itema e uxolu no luu sou ilotu noxou ane umauli no voxovoxo utotomu mo kaluxu uasi. Ane'i miluvusou kisivalui'a mo mimulaxu no talaxu, la mivikala aloxo 'o.

¹¹“Nini Tilasixe xe Lataua noxixe,

nini umomomo sou i'itinu ualasinine mo itaxaneni,

xe i'osasinine sou xavi noxine. Xo nini nekoinu mimii latala mukalusi

mo no anu masaxa noxine la ane'i mixali mo mixolu.”

Kaukavu Ane Mipipinu Xe Sipsip 'Olu

5 ¹Mo itema uxolu no luu ne ia no avo tema, la ani emaisou kaukavu vile mipipinu muai. Kaukavu ne, mikaukavunu xalee vile xe xalee vile mo misakiinu no anu sakisaki muxatele tamei. ²Mo ani emaisou angelo vile xavi misevile mu'ava tatila aloxo 'o, “Ei umomomosou ululusou sakisaki mo uxavulalanu kaukavu ne?” ³Ia evile uxolu teitexi no opo loxotolo mo no lia 'o xe no nano no lia umomomo sou uxavulalanu kaukavu ne mo umaisou uasi. ⁴Eni atatama xo ixalisou evile umomomo sou uxavulalanu kaukavu ne mo umaisou uasi. ⁵La vile noxi'a ta tatila muavuti la muvikalaleli aloxo 'o, “Natama uasi. Namaisou! Laeoni molu no anu mata Iudasi mo Anu Deviti uli'u muaulixu Satani. La sou Anu mumomomosou ululusou sakisaki muxatele tamei xe uxavulalanu kaukavu ne.”

⁶Anu muvikalaleli mukalu, la ani emaisou Sipsip 'Olu ututulu no nixi no luu. La ta mii tami'a ilo'a ta tatila mixixaonu. Sipsip 'Olu ne, anu loxo mivau mo sikilinu muxatele tamei xe iou muxatele tamei. Iou muxatele tamei ne, anu ta ulee noxou Lataua muxatele tamei ane mipalusi'a milu'e no lia 'o mukalusi. ⁷Anu muavuti la mune'e noxou itema e uxoxolu no luu ne sou muno'u kaukavu ane mipipinu muai no avolu tema. ⁸Anu muno'u mukalu, la ta mii tami'a ilo'a ta tatila itemaxu vile mo tami'a mixola'u tava'u sou milotu noxou. Ane'i vilevilesi mitetelisou susapu xe paku mi'oxo no anu xoulu ia mii i'elaxu la tuma'u lailaixe mu'ana'ana no anu.

^v 4:10 Pal 19:4 ^w 5:1 Ais 29:11; Ese 2:9-10 ^x 5:5 Tav 49:9; Ais 11:1, 10; Pal 22:16

^y 5:6 Sek 4:10; Ioa 1:36; Pal 13:8 ^z 5:8 Lex 141:2; Pal 8:3-4

Tuma'u lailaixe ne, anu lakilaka noxi'a ta mitema noxou Lataua. ⁹aLa ane'i milexe lexe vile alavua aloxo 'o,

“Nini nemomomo sou nano'u kaukavu ne mo nalulusou sakisaki,
 xo nini neuluasi'a mo no anu sialuxene,
 la nini neno'u ulusi'a ta mitema noxou Lataua ane mata noxi'a
 iouiou
 mo vaikalai'a iouiou mo vasime'a kaukavunu iouiou no xalee
 xalee tuatuala mukalusi.

¹⁰ bMo nini nesosovosi'a mo mixali ta tatanaanu tuala
 xe ta aili'i sou ixaxai noxou Lataua noxinge.

La sou ane'i isaxila'a ta mitema latala no lia 'o ukalusi.”

¹¹ cMilexe mukalu, la emaisi'a ta angelo tavu'alo mo elomusou xoline'i. La itiitisi'a tavu'alo musuku mo umomomosou ta'itisi'a uasi. Ane'i mixixaonu luu ilo'a ta mii tami'a xe ta tatila. ¹²La milexe tatila manina aloxo 'o,

“Sipsip 'Olu anu muulua ne,
 umomomosou uno'u xavi mo lavuluti mo lavulavu noxou Lataua
 xo Anu xaviinu.
 Xe nenge tataxanu mo ta'iti ualasou mo ta'osasu.”

¹³Mo elomusi'a ta mimii latala mukalusi no opo loxotolo mo no lia 'o mo no laaxu lia mo no luaki milexe. Ane'i latala mukalusi mixolu no anu ne, milexe aloxo 'o.

“Itama ane muxolu no luu mo Sipsip 'Olu ne,
 nenge ta'osasi'a mo ta tataxane'i
 xe ta'itinu ualasi'a no voxovoxo utotomu mo kaluxu uasi,
 xo ane'i xavine'i sou isaxila'u mimii latala ukalusi.”

¹⁴Ane'i milexe mukalu, la ta mii tami'a mivikala lexe “Manina,” xe ta tatila mixola'u tava'a sou milotu noxi'a.

Sakisaki

6 ¹dMo eni emaisou Sipsip 'Olu mululusou sakisaki vile no anu sakisaki muxatele tamei. La eni elomusou vile noxi'a ta mii tami'a ne muvikalaleli la xolinu loxo lele'e upau la luluxu. Muvikala aloxo 'o, “Nane'e.” ²eEni emalei la oosi kea vile a ututulu no talaxo. Itama ane muxolu no oosi lataanu ne, mutetelisou pasiko mo milosou kisivalu. La anu muiave mulai loxo itama muuliuli no anu 'oto'oto.

³Xe no mine anu mululusou sakisaki tameisou, la eni elomusou tameisou noxi'a ta mii tami'a ne muvikala aloxo, “Nane'e.” ⁴La oosi vile ane lauolauoinu loxo navu ututulu no talaxo. La itama muxolu no

^a 5:9 Lex 33:3; 40:3; 96:1; 98:1 ^b 5:10 Mul 19:6; Ais 61:6; Pal 1:6; 20:6 ^c 5:11 Tan 7:10; Eva 12:22 ^d 6:1 Pal 4:6; 5:1 ^e 6:2-5 Sek 1:8; 6:1-6

latanu oosi ne, ane'i milosou xavi sou uxexeenu opo se'isisi noxi'a ta mitema no lia 'o ukalusi mo sou ane'i ive'a ngatongato'o isoisoli. Ane'i milosou viso vile tatila.

⁵Xe no mine anu mululusou sakisaki tatalusou la ani elomusou tatalu sou noxi'a ta mii tami'a ne muvikala aloxo 'o, “Nane'e.” Ani emalei, la oosi vile ane muxusi a ututulu no talaxo. Itema ane muxolu no oosi latanu ne, mutetelisou mii sou itilovosou no avolu. ⁶La ani elomusou mii vile xolinu loxo itema no taiine'i ta mii tami'a ne. La anu muvikala aloxo 'o, “Uiti ngiaxu Lita vile^f umomomo no anu Denalia^g vile. Xe bali ngiaxu Lita tatalu umomomo no anu Denalia vile. Ia nga'oxo masuanu ueli ilou uaini uasi. Ia ngasaxila'u uulusou laixe.”

⁷Xe no mine anu mululusou sakisaki tami'asou, la ani elomusou kaluxusou noxi'a ta mii tami'a ne muvikala aloxo 'o, “Nane'e.” ⁸^hAni emalei, la oosi vile ane kuakuala a ututulu no talaxo. Itema ane muxolu no oosi latanu ne, ualasou lexe soli. La tualasi'a ta mitema misoisoli muxolu 'alai noxou. Ia Lataua mulosi'a xavi sou ive'ave'a ta mitema no lia 'o no xalee tami'asou. Ive'ave'a no anu viso mo kaetoto xe pipiena masumasua. Mo ta mimii ta vova no lia 'o ive'ave'a.

⁹Xe no mine anu mululusou sakisaki ta'uvesou, la ani emaisi'a ta mitema e mive'ave'a uleene'i no valovalo laaxu. Ane'i mive'ave'a xo ane'i mimulinu vaivaikala noxou Lataua xe mimuxamuxaxu tane'i noxou Iesu mulai mutalo no mine misoisoli. ¹⁰La ane'i mi'ava tatila aloxo 'o, “Nini Tila e usaxilaxe mo ninisisi Lataua noxixe xe nini itema sou kalavoi uasi. Nexi taxolu voxo ta'ei, la sou nini natulusi'a ta mitema ixolu no lia no anu vaivaikala mo nakolinu sialunexe?” ¹¹ⁱLa anu mulosi'a tokolomo kea vilevilesi mo muvikalane'i lexe, “Ngaxolu maxuvee seville 'o, mo ngaxomaie'i ta mitema sou xaixai vitanisi noxilo ane ane'i ta vivinge noxou Iesu mo ive'a isoisoli 'o loxo ane'i mi'oxonu noxinge. Lexe itiitisi'a umomomo ukalu, la sou ani akolinu.”

¹²^jXe no mine anu mululusou sakisaki muxatelevilesou xe ani emalei, laliua toxoxa'a muxali. La aso muxali suinu loxo tokolomo vile muximuxi mi'oxonu no anu mee laxusou mo so'io muxali lauolauoinu loxo sialu. ¹³^kMo ta oto teitexi no loxotolo milapalapau milu'e no lia loxo atume toxoxa'a u'elesou ovu lovo ngangingangisou la ulapalapau ulai no lia. ¹⁴^lXe loxotolo tasiauxu loxo mipipinu kaukavu, la laxalaxa'ilu ilou la'ola'olu no luaki mivulasou tanixa'a.

^f 6:6a Lita vile ne loxo Kilo vile no 'a lalaisi. ^g 6:6b Denalia vile noxi'a ta Romu ane anu uulu sou itema vile uno'u sou muxaxai no anu no voxo vile lololi no xai ane lingamo.

^h 6:8 Iel 15:1-3; Ese 5:12, 17; 14:21 ⁱ 6:11 Pal 7:9, 13; 19:14 ^j 6:12 Mat 24:29; Apo 2:20; Pal 8:12; 11:13; 16:18 ^k 6:13 Ais 34:4 ^l 6:14 Pal 16:20

¹⁵ ^mMimii ne muxali, la ta tatanaanu tuatuala mukalusi ilo'a ta 'ili'ili'a mo ta tatila sou xaixai noxi'a ta mitema sou 'oto'oto mo ta mitema sou lavuluti mo ta mitema xavixavine'i mo ta mitema sou xaixai vitanisi ilo'a ta mitema ane ane'i me'a isaxila'a mukalusi no lia 'o ne, milai mitalume no taxataxa mo no lavo'o laalaaxu. ¹⁶ ⁿLa ane'i mi'ava mulai no laxalaxa'ilu mo lavolavo'o lexe, “Ngalapau ulu'e mo ngatalumeiou iexi noxou ane ane muxolu no luu mo sou umaisixe uasi mo no anu la'ia noxou Sipsip 'Olu. ¹⁷ ^oXo voxo toxoxa'a sou la'ia noxi'a ilou a muxali 'o la 'ei umomomo sou utuluxu?”

Lataua Musosovosi'a ta Isilaeli 144,000

7 ¹ ^pAnu mululusou sakisaki muxatele vile mukalu, la eni emaisi'a ta angelo tami'a mitulutulu no xalee lia kusikusinou tami'a. Ane'i mitulutulu sou mitaluxu atume iou tami'a, la uilisou lia mo luaki xe ovuovu uasi. ² Mo eni emaisou angelo vile molu no xalee ane aso utelo no anu unene'e la mutetelidou sosovo noxou Lataua ane umaui. Anu mune'e la mu'ava toxoxa'a mulai noxi'a ta angelo tami'a e Lataua mulosi'a xavi sou i'oxo masuanu lia ilou luaki. ³ ^qAloxo 'o, “Ngingi ngaxolu 'o, mo nenge nenge'a tateinu sosovo no 'alaie'i ta mitema sou xaixai vitanisi noxou Lataua noxinge tei 'o. Xe ukalu, la sou ngingi nga'oxo masuanu lia ilou luaki mo ovuovu.” ⁴ Mu'ava aloxo ne mukalu, la eni elomusou itiitisi'a ane'i ane mino'u sosovo ne muxali loxo 144,000 no anu mata noxi'a ta Isilaeli mukalusi.

⁵ Mata noxou Iudasi mino'u sosovo itiitisi'a muxali loxo 12,000.

Mo mata noxou Lubeni 12,000 mo mata noxou Gado 12,000.

⁶ Mo mata noxou Aseli 12,000 mo mata noxou Napitali 12,000 mo mata noxou Manase 12,000

⁷ mo mata noxou Simeoni 12,000 mo mata noxou Levi 12,000 mo mata noxou Isikali 12,000

⁸ mo mata noxou Sevuloni 12,000 mo mata noxou Iosepu 12,000 xe mata noxou Beniamini 12,000.

Ta Mitema Tavu'alo Mitaanu Tokolomo Kea

⁹ Eni emaisou itiitisi'a ta Isilaeli mukalu xe emalei la, emaisi'a ta mitema tavu'alo manina umomomo sou taitisi'a uasi ane mata noxi'a iouiou mo vasime'a kaukavuxu iouiou mo vaikalai'a iouiou no xalexalee tuatuala mukalusi. Ane'i mitutulu no talaxa'a itema muxolu no luu ne ilou Sipsip 'Olu, la mitaanu tokolomo kea mulalusi xe mitetelidou xoolou volovoloxu no avo'a. ¹⁰ ^sLa ane'i mi'ava tatila aloxo 'o,

^m 6:15 Ais 2:10, 19, 21 ⁿ 6:16 Luk 23:30 ^o 6:17 Ioe 2:11; Mal 3:2 ^p 7:1 Iel 49:36; Tan 7:2 ^q 7:3 Ese 9:4, 6; Pal 9:4 ^r 7:4 Pal 14:1, 3 ^s 7:10 Pal 5:6-7

“Lataua noxinge ane muxolu no luu ilou Sipsip 'Olu upamaulinenge.”

¹¹Ane'i mi'ava tatila aloxo ne, la ta angelo ane mitulu mixixaone'i itema muxolu no luu ilo'a ta tatila mo ta mii tami'a milapau milu'elai no talaxo itema muxolu no luu ne sou milotu noxou Lataua. ¹²'Ia mivikala aloxo 'o,

“Manina lexe nenge ta'osasou Lataua noxinge mo ta'itinu ualasonu mo talemolu laixe noxou xe ta taxanu no voxovoxo utotomu mo kaluxu uasi.

Xo anu itema sou lavulavu mo xavi noxou ne xaviinu misevile. Manina.”

¹³La vile noxi'a ta tatila mutali'isilo aloxo 'o, “Ane'i ta 'ei e mitaanu tokolomo kea mo me'a ne'ei?” ¹⁴“La ekolinu aloxo 'o, “Tila, nini nelavusi'a.” La anu muvika lexe, “Ane'i ta mitema ne, ane'i miuaulixu tu'utu'umaxu toxotoxoxa'a la mi'uinu tokolomoi'a no anu sialuxu Sipsip 'Olu la muxali kea. ¹⁵La sou ane'i milai mixolu no luu talaxu Lataua sou ixaxai noxou no taasou no aso xe no 'olovoxo. La itema ane muxolu no luu ne uxolu noxi'a. ¹⁶“La ane'i isolixa'a mo isoliu lexa la uasi. Mo aso umomomo sou uve'a mo ialuxa'a la uasi. ¹⁷”Xo Sipsip 'Olu e muxolu no nixi no luu ne anu usaxila'a loxo itema sou usaxila'a ta sipsip mo anu uolene'i ilai no lexa sou maui iou. Xe Lataua uiasou ie'i lexaxu.”

Sakisaki Muxatele Tameisou

8 ¹Xe no mine Sipsip 'Olu mululusou sakisaki muxatele tameisou, la teitexi no opo loxotolo ne tani mukii maxuvee sevele.

²La eni emaisi'a ta angelo muxatele tamei mitulu no talaxu Lataua. Ane'i mitulu mukalu, la anu mulosi'a xoolau muxatele tamei.

³Xe eni emalei, la angelo vile la muno'u mii e tuma'u lailaixe vexasou mi'oxo no anu xoulu mune'e mutulu no anu valoalo. La Lataua mulosou mii tuma'u lailaixe tavu'alo manina sou u'elaxu ulai noxou ilou lakilaka noxi'a ta mitema noxou no anu valoalo e mi'oxonu no anu xoulu mutulu no talaxu itema muxolu no luu. ⁴No avolu angelo ne, la mii tuma'u lailaixe iauxuxu ilou lakilaka noxi'a ta mitema noxou Lataua mutelai noxou Lataua. ⁵La angelo muno'u navu no valoalo ne sou mutaa mu'una no anu mii tuma'u lailaixe vexasou la mu'ana'ana. Mukalu, la anu muno'u sou muleanu mulu'e no lia 'o. La lele'e ulamilami mo luluxu uvalivalixumu xe laliua ukunikuni.

¹ 7:12 Pal 5:12 ² 7:14 Tan 12:1; Mat 24:21 ³ 7:16 Ais 49:10 ⁴ 7:17 Lex 23:2; Ais 25:8; Pal 21:4 ⁵ 8:3 Mul 30:1-3; Pal 5:8 ⁶ 8:5 Mul 19:16-19; Liv 16:12; Pal 11:19; 16:18

Xoolau

⁶Angelo mu'oxonu mimii ne mukalu, la ta angelo muxatele tamei e mite-telisu xoolau muxatele tamei ne 'alai sou itaunu. ^{7z}Angelo vile noxi'a mutaunu xoolau noxou, la aesi lavolavonu mo navu mupita ilou sialu muxali mulapalapau mulu'e no lia 'o. La sou ta mitema mo ovuovu no anu xalee tatalusou lia 'o mo ia'eia'e latala mukalusi mu'ela.

⁸Xe angelo tameisou noxi'a mutaunu xoolau noxou, la mii vile loxo laxa'ilu toxoxa'a u'e'ela ia meleanu mulu'elai no luaki. La xalee tatalusou luaki sialu mukalusi. ⁹Mo ta mimii no luaki xalee tatalusi'a misoisoli xe xalee tatalusi'a lasipi tavu'alo ne mumamumamulo mukalu.

¹⁰Xe angelo tatalusou noxi'a mutaunu xoolau noxou, la oto tatila vile u'e'ela loxo telu molu teitexi no loxotolo mulapau mulu'e no xalee tatalusou lexalexa mo pupupulu. ¹¹“Oto ne ulasou lexe sixula. La sou xalee tatalusou lexalexa ne muxali sixula mukalusi xe ta mitema tavu'alo miixu la misoisoli.

¹²^bXe angelo tami'asou noxi'a mutaunu xoolau noxou, la xalee tatalusou aso ilou so'io mo ta oto ne mivau la muxali isivoxo. La sou xalee tatalusou aso ilou 'olovoxo ne lamanasou uasi.

¹³^cXe eni emalei, la emaisou suluvi nenu vile uvavava teitexi nonixi manina mo elomusou u'ava'ava tatila aloxo 'o, “Tu'utu'umaxu uxali manina noxinge ngingi ane ngaxolu no lia ne. Xo 'ala'alaisou ta angelo tatalu e itaunu xoolau noxi'a uao itaunu.”

9 ¹^dXe angelo ta'uvesou noxi'a mutaunu xoolau noxou, la eni emaisou oto vile molu teitexi no loxotolo mulapau mulu'e no lia. Anu mulu'e, la milosou siliko sou ukisiinu aitenga sou taxa e kaluxu uasi. ²^eIa no mine anu mukisiinu, la navu umuxu muuatu no anu loxo itauxu saavu toxoxa'a. La umuxu isivoxoxu mutaasou aso ilou loxotolo. ³La ta musia'e ta taula mixali no anu navu umuxu ne, la xavine'i loxo ta tanga sou milu'e no lia 'o. ⁴^fLa mivikalane'i lexe umomomo sou i'oxo masuanu ia'eia'e ilou sesesee mo ovuovu no lia 'o uasi, ia imaisi'a ta mitema ane sosovo noxou Lataua uxolu no 'alaie'i uasi la ikasi'asi. ⁵Ane'i milosi'a xavi sou ive'ave'a isoisoli uasi, ia ilosi'a navunavusi so'io ta'uve. Xe navunavu ane ane'i ixamulinu ne, anu loxo tanga uvenge la taxamulinu. ⁶^gNo nano no voxo ane ne, la ta mitema ikakamuli solixa'a, ia isoli a loxovaa? Mo ane'i imasaxa lexe isoli, ia soli u'ume'a ulai.

⁷^hIa ta taula ne, ie'i loxo ta oosi sou 'oto'oto. Mo no kisikisi'a, la mitaataa loxo kisivalu mi'oxo no anu xoulu, xe ie'i loxo ta mitema.

^z 8:7 Mul 9:23-26; Ese 38:22; Ioe 2:30 ^a 8:11 Iel 9:15 ^b 8:12 Ese 32:7; Pal 6:12-13 ^c 8:13 Pal 9:12; 11:14 ^d 9:1 Pal 20:1 ^e 9:2-3 Tav 19:28; Mul 10:12-15; Ioe 2:2, 10 ^f 9:4 Pal 7:3 ^g 9:6 Iop 3:21; Iel 8:3 ^h 9:7 Ioe 2:4

⁸iLaxusi'a ne loxo ta sema laxusi'a xe anaxa'a loxo laeoni anaxu. ⁹jXe no anu tokolomoi'a, la mii sou siovesou lutune'i mi'oxonu no anu aeni xe vivisi'a luluxu loxo ta oosi mo karisi tavu'alo ipasipaa iiave sou ilai i'oto. ¹⁰Xe ane'i xela'a loxo tanga e utuvanenge no anu, la xavi no anu xela'a ne umomomo sou ulosi'a ta mitema navunavu uxolu so'io ta'uve. ¹¹Xe ane'i tilasi'a kalumo, tila ne anu angelo sou taxa e kaluxu uasi. Ualasou no anu Evalaio la ilemolu lexe Abadoni xe no anu vaikala noxi'a ta Xiliki la ilemolu lexe Apolioni.^k

¹²La tu'utu'umaxu vile a mukalu ne. Ia ta tamei la a uxali uao.

¹³Xe angelo muxatele vilesou noxi'a mitaunu xoolau noxou, la eni elomusou 'ava vile muxali no anu sikilinu tami'a utulu no anu valovalo ia mi'oxonu no anu xoulu no talaxu Lataua. ¹⁴Anu muvikalanu angelo muxatele vilesou noxi'a e utetelisu xoolau ne aloxo 'o, "Nalulusi'a ta angelo tami'a e misakisakine'i mixolu no lexa tila ne ualasou lexe no anu si Iuplatesi." ¹⁵La sou ta angelo tami'a e mixolu miloo sou aso ngiou ilou voxo mo so'io xe tauu ie ane Lataua musosovosou sou ilulusi'a. Lataua ululusi'a sou ilai ive'ave'a xalee tatalusi'a ta mitema isoisoli. ¹⁶La eni elomusou itiitisi'a ta mitema sou 'oto'oto mixolu no latane'i ta oosi mumomomo loxo 200 milioni.

¹⁷Xe no malemalei noxilo loxo aipiepiena, la eni emaisi'a ta mitema sou 'oto'oto mixolu no latane'i ta oosi aloxo 'o. Ane'i tokolomoi'a ne, mii sou siovesou lutune'i vile vilesi muxolu no lutune'i. Ia mii sou siovesou lutune'i ne, kaukavuxu lauolauoinu manina loxo navu mo 'ela'ela manina xe kuakuala loxo taupea. Mo ta oosi ne, kisi'a loxo ta laeoni ia navu ilou umuxu mo taupea ialuxu ulaa no anaanaxa'a. ¹⁸La ane'i mive'ave'a xalee tatalusi'a ta mitema no anu mii masumasua tatalu ane navu ilou umuxu mo taupea ialuxu ulaa no anaanaxa'a. ¹⁹Ta oosi ne, xavine'i muxolu no anaxa'a ilou xela'a mo xela'a iaulu xe kisou a uxolu no anu. La ane'i i'oxonu masuane'i ta mitema no anu.

²⁰Ia ta mitema ane isoisoli no anu mii masumasua tatalu uasi ne, ixiunu tumali'a no anu mii ma'ia ane ane'i mi'oxonu no avo'a uasi. Ane'i ikalu no anu 'ilixu sou ilolotu noxi'a ta ulee masumasua sou kalakalavoi ilo'a ta mimii ane mipuine'i no anu xoulu ilou siliva mo barasi xe lavo'o ilou ovu uasi. Ane'i ta mimii ne, ilavusou imamalei mo ilolomu xe imuamua'i uasi. ²¹Mo ane'i ixiunu tumali'a no anu 'ilixu sou ive'a ta mitema isoisoli mo 'ilixu sou saasaa iouiou mo 'ili'ilixu masumasua iouiou sou vote'i xe 'ilixu sou pakali uasi.

Angelo Xe Kaukavu Vile Kitu'a Mipipinu

10 ¹Mo eni emaisou angelo vile la xaviinu musuku molu teitexi no opo loxotolo mulu'e. Anu mulu'e la tamuxala mutaasou vasimolu

ⁱ 9:8 Ioe 1:6 ^j 9:9 Ioe 2:5 ^k 9:11 Ualasou laaxu ne lexe itema sou umamulo mimii.

^l 9:20 Lex 115:4-7; 135:15-18; Tan 5:23; Pal 16:9, 11

mukalusi mo muloxu lele'e muxolu no kisou mo iou loxo aso xe tava'u loxo atola navu u'ani'ani no anu. ²Mo anu mutetelisou kaukavu vile kitu'a mipipinu muxavutala muai no avolu. Anu mutulusou tava'u tema no luaki xe tava'u ae mutulusou no lia. ³Anu mutulu mukalu, la muunga toxoxa'a loxo laeoni. No mine anu muunga, la lele'e muxatele tamei mukululu sou muvikala. ⁴“Xe no mine lele'e muxatele tamei muvikala, la eni sou lexe asoko'u akaukavunu mii ma'ia ane eni elomusou ne. La ua, eni elomusou 'ava vile molu teitexi no opo loxotolo mulu'e noxilo aloxo 'o, “Napala'alixu mo nakaukavunu vaikala ane lele'e muxatele tamei mulemolu uasi.”

⁵“La angelo e eni emaisou tava'u vile mutulu no luaki xe vile no lia mutolosou avolu tema mulai teitexi no opo loxotolo, ⁶sou musosovo lexe manina teitexi noxou anu ane umaui utotomu mo kaluxu uasi mo mukoinu loxotolo ilou lia mo luaki ilo'a ta mimii mixolu no anu. Xe mukalu, la muvikala lexe, “Lataua uvoovoxo la uasi! ⁷“Ia no mine angelo muxatele tameisou noxi'a utaunu xoolau noxou, la mii ma'ia noxou Lataua e mutalume ne, uxali lamana ukalusi aloxo anu muvikalane'i ta mitema sou xaixai vitanisi noxou ane ta mitema sou palomatana.”

⁸Anu muvikala aloxo ne mukalu, la 'ava e eni elomusou tei molu teitexi no opo loxotolo mulu'e noxilo la muvikalaleli la aloxo 'o “Nalai mo nano'u kaukavu mipipinu ane muxavulala uai no avolu angelo e tava'u vile mutulu no luaki xe vile no lia 'ole.”

⁹“La sou eni elai noxou angelo ne sou lexe ulosilo kaukavu kitu'a ane mipipinu. La anu muvikalaleli aloxo 'o “Nano'u mo na'ou. Na'ou, la tu'axu no anaxene loxo unuxu ia sixula no oponeni.” ¹⁰La eni elai eno'u kaukavu kitu'a mipipinu noxou angelo avolu la e'ou. La tu'axu no anaxo loxo unuxu ia sixula no opoleli. ¹¹La anu muvikalaleli lexe, “Nini nalai mo napalomatane'i no anu mii ma'ia uxali ili'i noxi'a ta mitema tavu'alo ane mixolu no tuatuala mo, vaivaikalai'a iouiou xe ta tatanaanu tuala.”

Ta Mitema Tamei Mipalomatananu

11 ¹“Angelo muvikalaleli aloxo ne mukalu, la milosilo lukae mautunu vile loxo vilaxo sou itilovosou mimii no anu. La muvikalaleli lexe, “Nalai mo natilovosou tani tila noxou Lataua mo valovalosou xe naitisi'a ta mitema ane ilotu no anu. ²“Ia ieni uvaxau mo natilovosou taiinu ane muxolu no ale no tani tila noxou Lataua uasi, xo taiinu ane ne milosi'a ta asila. La ane'i imaapitasou tuala tila noxou Lataua so'io itemaxu tamei mo tamei. ³Ia eni apelemasaxane'i ta mitema tamei sou ipalomatana no anu vaikala noxilo voxo 1260. Ane'i

^m 10:4 Tan 12:4, 9 ⁿ 10:5 Lap 32:40; Tan 12:7 ^o 10:7 Amo 3:7 ^p 10:9 Ese 2:8–3:3

^q 11:1 Ese 40:3; Sek 2:1-2 ^r 11:2 Luk 21:24; Pal 13:5

ilou itokolomoxu tokolomosou tama.” ^{4s}Ane'i ilou ane oву olivu tamei xe mii sou itulusou telu no anu tamei e ututulu no talaxu. Lataua anu tila sou usaxila'a ta mitema no lia 'o mukalusi. ^{5t}Ia lexe evile utovosou u'oxo masuane'i, la navu ulaa no anaxa'a sou u'elaxa'a ta uluai'a. La sou 'ei ane umasaxa u'oxo masuane'i, la anu usolisi. ^{6u}La sou ane'i ta mitema tamei ne Lataua ulosi'a xavi sou itatusou loxotolo la la'iuu usili uasi no mine ane'i ilou ipalomatana no anu vaikala noxou. Mo ulosi'a xavi sou ixiunu lexa uxali sialu xe ipuapuali'a ta mitema no lia 'o ukalusi no anu tu'utu'umaxu iouiou alaxu tavu'alo no 'a masaxa noxi'a.

^{7v}Xe no mine ane'i ilou ipalomatana no anu vaikala noxou Lataua ukalu, la mii vova e uxolu no taxa ane kaluxu uasi ne ulaa uatusou ilo'a i'oto. Ilo'a i'oto la anu xaviinu musuku la uve'a ilou isoisoli. ^{8w}La vasime'a ilou usu'anu uai no vote'i no tuala tila itovola'inu lexe Sodomu ilee Aixiputo. No anu tuala tila ane ne, la ane'i mililixu Tila noxi'a ilou no oву valautu ane. ^{9La} ta mitema ane vasime'a kaukavunu iouiou mo mata iouiou mo vaivaikalai'a iouiou no xalexalee tuatuala mukalusi ine'e imamaisou vasime'asi voxo tatalu mo pa'usou, ia imasaxa sou ino'u mo i'asixu uasi. ^{10Mo} ane'i ane ixoxolu no lia 'o i'osasi'a la isovai'a mimii ngatongato'o. Xo ta mitema sou palomatana tamei milosi'a tu'utu'umaxu ne misoisoli.

^{11x}Ia voxo tatalu xe pa'usou mukalu, la tauuxu Lataua sou mauli mu'una noxi'a ilou, la ilou mitulu. Ane'i mimaisi'a ilou aloxo ne, la mimama'u manina misevile. ^{12y}Ane'i ilou mitulu mukalu, la milomusou 'ava toxoxa'a molu teitexi no opo loxotolo mulu'e noxi'a ilou aloxo 'o, “Ngongou ngatelo.” La ane'i ilou mitelai no anu tamuxala, ia ta uluai'a mitulu mimaisi'a ilousi.

^{13z}No mine ane'i ilou mitelaisi ka laliua toxoxa'a manina mukunikuni, la xalee mavulovexasou tuala tila ne mumamulo. Xe ta mitema itiitisi'a muxali loxo 7,000 misoisoli no anu. Ia ane'i ane isoisoli uasi ne mimama'u la mi'itinu Lataua uxolu no opo loxotolo ualasu.

^{14a}La tu'utu'umaxu tameisou a mukalu ne. Ia tatalusou a 'ala'alaisi sou uxali.

Xoolau Muxatele Tameisou

^{15b}Xe angelo muxatele tameisou noxi'a mutaunu xoolau noxou, la 'ava tavu'alo toxotoxoxa'a molu teitexi no opo loxotolo mivikala aloxo 'o,

^s 11:4 Sek 4:3, 11-14 ^t 11:5 2Sa 22:9; Lex 97:3 ^u 11:6 Mul 7:17-20; 1Sa 4:8; 1Ta 17:1
^v 11:7 Tan 7:21; Pal 12:17; 13:7; 17:8 ^w 11:8 Luk 13:34 ^x 11:11 Ese 37:5, 10 ^y 11:12 2Ta
2:11 ^z 11:13 Pal 6:12; 16:18 ^a 11:14 Pal 9:12 ^b 11:15 Mul 15:18; Lex 10:16; Tan 2:44;
7:14

“Ta mitema no tuatuala mukalusi no lia 'o ne,
mixali Tilasinge ta na'u mo Kalisito noxou.

La Anu usaxila'a no voxovoxo utotomu mo kaluxu uasi.”

¹⁶La ta tatila itemaxu vile mo tami'a e mixolu no luusi'a no talaxu Lataua ne, mitangatulu mulu'elai no lia sou milotu noxou, ¹⁷ia mivikala aloxo 'o,

“Nini Tila mo Lataua xavineni musuku misevile nemaui tei
mo nemaui vaimomo 'o.

Nexi talemolu laixe ulai noxine, xo nini xavineni musuku
la sou nini nasaxila'a ta mitema no lia 'o.

¹⁸La ane'i ta mitema no lia 'o la'iaxa'a.

Ia voxosou la'ia noxine a muxali.

La nini natulusi'a ta mitema misoisoli no anu vaivaikala
sou nalosi'a lakolisou xaixai noxi'a ane'i ane ta mitema sou xaixai
vitanisi

ane mipalomatana no anu vaikala noxine ilo'a ta mitema noxine
mo ane'i ane ino'u uala tila uasi xe ane'i ane mino'u uala tila la
mitoxoneni.

Mo nakalusi'a ane'i ane mi'oxo masuane'i ta mitema.”

¹⁹^dAne'i mivikala aloxo ne mukalu, la tani tila noxou Lataua teitexi
no opo loxotolo mukisi. La eni emaisou lavokisi sou vaikala noxou
Lataua ane musakii no anu no nano no taasou lalotu noxou Lataua. Mo
emaisou lele'e ulamilami mo upaupau la luluxu uvalivalixumu. Mo laliua
ukunikuni xe aesi lavolavo'o toxotoxoxa'a ulapalapau.

Sema Ilou Iaulu Toxoxa'a

12 ¹Mo sosovo vile toxoxa'a muxali no opo loxotolo ne aloxo 'o.
Sema vile mitokolomo no anu aso xe so'io no laaxu tava'e mo
kisivalu xe ta oto mavulovexa mo mulelia tamei mixolu no anu kisie.
²^eAne opoone mo voxo sou lavulo'o mune'e 'alai, la miungaunga xo
mixamuli navunavu toxoxa'a. ³^fMo sosovo vile la muxali no opo loxotolo
la aloxo 'o. Iaulu vile toxoxa'a ia lauolauoinu mo kisou muxatele tamei
mo sikilisu mavulovexa xe kisivaluxu muxatele tamei muxolu no kisou.
⁴^gLa anu muvali xela'u, la xalee tatalusi'a ta oto no loxotolo milapalapau
milu'e no lia. Ia anu muavuti la mulai mutulu no talaxe sema 'ala'alai sou
ivo'o sou lexe ane ivo'onu keakea ne la anu u'ou. ⁵^hIa sema ne mivo'o, la
'ilie mulu. Anu sou usaxila'a ta mitema no lia ukalusi no anu vilaxoxu
mi'oxonu no anu aeni. La no mine ane mivo'onusi ka mitokinu mulai
noxou Lataua sou muxolu no luusou. ⁶Ia sema ne, mi'ume milai mixolu

^c 11:18 Lex 110:5; 115:13; Rom 2:5; Pal 20:11-13 ^d 11:19 Eva 9:4; Pal 8:5; 15:5; 16:21

^e 12:2 Mai 4:10 ^f 12:3 Tan 7:7 ^g 12:4 Tan 8:10 ^h 12:5 Lex 2:9; Ais 7:14; 66:7; Pal 19:15

no xalee lia vitanisi. Xalee lia ane ne, Lataua mulalaxiinu sou ane ilai ixolu no anu mo anu usaxila'e voxo 1,260.

⁷Ia teitexi no opo loxotolo, la 'oto'oto toxoxa'a muxali no taiine'i Mikaeli ilo'a ta angelo noxou xe iaulu toxoxa'a ilo'a ta angelo noxou. ⁸Ia anu xaviinu uasi, la mi'umesou tualasi'a teitexi no opo loxotolo. ⁹La iaulu toxoxa'a ilo'a ta angelo noxou ne, mileane'i milu'e no lia 'o. La sou anu uxovulaulaulixa'a ta mitema latala mukalusi no lia 'o. Anu sinana veveeni muxolu tatei ne ilemolu lexe ulee masua xe Satani.

¹⁰^kLa eni elomusou 'ava toxoxa'a molu teitexi no opo loxotolo aloxo 'o,

“vaimomo 'o, voxo sou pamauli mo xavi mo saxisaxila'u noxou Lataua noxinge.

Xe xavi noxou Kalisito noxou a muxali.

Xo itema sou ukaitolone'i ta livinge noxou Iesu no iou Lataua no aso xe no 'olovoxo ne, mileanu mulu'e.

¹¹ Ia ane'i mitaloxolixu no anu sialuxu Sipsip 'Olu mo no anu vaikala noxou Lataua ane ane'i mia'aloXu.
Mo ane'i ixavutala no anu maulixa'a malaxo uasi mo i'ume uasi ulai utalo no mine soli uxalisi'a.

¹² ^lAloxo ne, la sou ngingi ane ngexolu no opo loxotolo ne nga'osa!
Ia tu'umaxu ulai noxi'a ane'i ane mixolu no lia mo no luaki, xo ulee masua mulu'elai noxinge.

Anu maasi, la la'iaXu misevile xo anu mulavusou lexe voxo noxou asou ukalu.”

¹³La sou no mine anu mulavusou lexe ane'i mileanu mulu'e no lia, la anu mumulimuline sema e mivo'onu keakea mulu sou lexe uvee.

¹⁴ ^mIa sema ne, milosie suluvi nenu toxoxa'a vivisou tamei sou lexe ane ivava no anu la ilai ixolu no xalee lia vitanisi ane Lataua mulalaxiinu.

Ane ilai ixolu ne no Anu usaxilae, umomomo loxo tauu ie tatalu mo so'io muxatele vilesi, mo sou ane ixolu va'axu noxou sinana veveeni ne. ¹⁵Ioxe anu iaulu toxoxa'a ne muavuti la mu'exinu lexa mulaa no anaxu loxo lexa mu'ani sou lexe utavulene sema ne ulailixe. ¹⁶Ia lialia musu'uline sema ne la mu'a'a sou mumalukusou lexa e iaulu toxoxa'a mu'exinu ne mu'una no lia tanu mukalusi. ¹⁷⁻¹⁸ ⁿAnu mumaisou aloxo ne la la'iaXuie sema ne misevile la sou anu muavuti la mulutu sou mulai u'oto noxie sema ne ta 'ili'ilie ilo'a ta minemine. Ane'i ane milomuxu mo mimulimulinu lapuloto noxou Lataua mo mimuxaxu tane'i no anu vaikala manina noxou Iesu. La anu iaulu toxoxa'a mulai mutulu no tasi'i.

ⁱ 12:7 Iud 9 ^j 12:9 Tav 3:1, 14; Luk 10:18; 22:31; Pal 20:2 ^k 12:10 Iop 1:9-11; Sek 3:1

^l 12:12 Ais 44:23; 49:13 ^m 12:14 Tan 7:25; 12:7 ⁿ 12:17 Pal 11:7

Ta Mimii ta Vova Tamei

13 ¹Ioxe, eni emaisou mimii ne mukalu xe emalei, la emaisou mii vova vile muxali muatu no luaki. Anu kisou muxatele ta tamei mo sikilinu mavulovexa xe kisivalu mavulovexa muxolu teitexi no anu sikiliu 'ole. Mo kaukavu muxolu no kisou vilevilesi. Kaukavu ne anu vaivaikala masumasua sou Latauasi. ²Mo eni emaisou mi vova ne, iou loxo pusi vova toxoxa'a (ta mii kea ilemolu lexe leopard) mo tava'u loxo mii vile ilemolu lexe bea xe anaxu loxo laeoni. Anu muatu la iaulu toxoxa'a ne mulosou xavi mo mulosou puloulou noxou xe xavi tatila sou anu uxaxai loxo anu. ³No anu kisou muxatele tamei 'ole la vile iou loxo mivau musoli mo xavaxavanu xe velavelamolusi ia muvesa. Xe ta mitema tavu'alo mimaisou aloxo ne la mikuluke, la mimulinu mukalusi. ⁴Mo ane'i tavu'alo milotu noxou iaulu toxoxa'a ne xo anu mulosou mii vova ne xavi tatila, la ta mitema milotu noxou kalumo, la ivivikala lexe, "Ena'ei anu aloxo mii vova ne? Mo 'ena'ei umomomo sou u'oto noxou?"

⁵La anu mii vova ne mipelemasaxanu sou utilatila anaxu mo uvivikala sou Lataua masumasua. Anu muno'u xavi ne sou uxaxai umomomo loxo so'io itemaxu ta tamei mo ta tamei (42). ⁶Aloxo ne la sou anu utilatila anaxu mo uvivikala sou Lataua masumasua mo ualasou mo taasou e anu uxoxolu no anu xe ane'i mixolu teitexi no opo loxotolo kalumo. ⁷Mo anu mipelemasaxanu kalumo sou u'oto noxi'a ta mitema noxou Lataua la ua'ulixa'a. Mo anu muno'u xavi sou usaxila'a ta mitema vasime'a kaukavuxunu iouiou mo matamata iouiou mo vaikalai'a iouiou xe xalexalee tuatuala no lia 'o ukalusi. ⁸La ta mitema tavu'alo e mixolu mimauli no lia 'o ukalusi e tei no mine Lataua musokou mukoinu mimii la, ukaukavunu ualasi'a uai uasi no nano no anu lavuku sou maui noxou Sipsip 'Olu e mivau ne ane'i ilotu noxou mii vova ne. ⁹Ei ane sangalou la ulomusou vaikala ane 'o laixe. ¹⁰Lexe 'ei ane sou imulaxu no taasou navunavu, la anu umulaxu ulaisi, mo 'ei ane sou ivau usoli no anu laviso la anu ivau usoli no anu laviso. La sou lexe mimii ane 'o uxali la ta mitema noxou Lataua itulu pekia'u no anu muxamuxaxu tane'i.

¹¹Ioxe eni emaisou mimii ane ne mukalu la emaisou mii vova vile la muxali mutelo no lia. Mii vova ne sikilinu ta tamei mutulu no kisou loxo Sipsip 'Olu mo uvivikala loxo iaulu toxoxa'a. ¹²Anu mii vova ne muxali la muno'u tanixu mii vova tei sou muxaxai no anu xavi noxou. La mu'oxonu lia mo ta mimii mixolu no lia 'o milotu noxou mii vova e iou loxo mivau musoli mo xavaxavanu xe velavelamolusi ia muvesa ne. ¹³La mu'oxonu sosovo se'i toxotoxoxa'a no ie'i ta

° 13:1 Pal 12:3; 17:3, 7-12 p 13:2 Tan 7:4-6 q 13:3 Pal 17:8 r 13:5 Tan 7:8, 25; 11:36; Pal 11:2 s 13:7 Pal 11:7 t 13:8 Lex 69:28; Pal 17:8; 20:12, 15; 21:27 u 13:10 Iel 15:2; 43:11; Pal 14:12 v 13:13-14 1Ta 18:24-39; Mat 24:24; Pal 19:20

mitema. Sosovo vile toxoxa'a mu'oxonu no ie'i ta mitema ane mu'oxonu navu molu teitexi no loxotolo mulu'e no lia 'o. ¹⁴Xo no anu xavi anu muno'u ne, la mu'oxonu sosovo toxotoxoxa'a no anu sou muno'u tanixu mii vova ane tei. La mu'oxo loloxa'a ta mitema e mixoxolu no lia 'o. Anu muavuti la muvikalane'i lexe ipuinu mii vile iouvilesisi aloxo mii vova tei ne mo itulusou. Anu mii vova ne mivau no anu laviso la xavaxavanu xe velavelamolou mo muvesa ia usoli uasi. ¹⁵Mo anu milosou xavi sou mutaunu tauuxu mulai no anu mii e mipuinu iou loxo mii vova tei mo sou u'oxonu uvivikala, mo sou lexe ane'i ane imasaxa sou ilotu no anu mii ne uasi, la ive'ave'a isoisoli. ¹⁶Mo anu muavuti la muvikalane'i ta mitema tavu'alo sou imulaxu sosovo vile no avo'a tema xe no 'alaie'i. Ane'i ta mitema ane ualasi'a uasi mo ane'i ane ualasi'a mo ane'i ane'i'a lavuluti xe ane'i ane'i'a lavuluti uasi mo ta mitema ixoxolusi ia mivile usakisakine'i uasi xe ta mitema sou ipalupalusi'a tavu'alo ne ino'u ukalusi. ¹⁷Mo sou anu ane uno'u sosovo sou ualasu mii vova ne xe itiiti noxou uasi la umomomo sou ulotoloto xe usovanu mimii uasi. ¹⁸La sou lexe 'ei ane mulavu manina la utovo uxaxaisou itiiti ne anu musosovo sou itema itiiti noxou. Anu itiiti noxou itema ne aloxo 'o itemaxu mavulovexa tatalu mo itemaxu tatalu xe muxatele vile (666).

Ta Mitema Noxou Sipsip 'Olu Ilexenu Lexe Alavua

14 ¹Ioxe eni emaisou mimii ne mukalu xe emalei la, emaisou Sipsip 'Olu mutulu teitexi no alaele ne Sioni. Anu ilo'a ta mitema e mikaukavunu Sipsip 'Olu xe Momu Lataua ualasi'a no 'alaie'i. Ane'i ta mitema ne itiitisi'a mumomomo loxo 144,000. ²Xe elomusou mii vile luluxu teitexi no loxotolo luluxu loxo lexa utaloxo no kisou matala mo loxo lele'e upau la luluxu. Mo eni elomusou mii ne luluxu loxo tamaxu susapu e ta mitema mipita xe mivau la mutatama. ³La emaisi'a ta mitema itiitisi'a loxo 144,000 mitulu talaxa'a mulai no anu puloulou noxou Lataua mo noxi'a ta mimii tami'a e mimauli xe noxi'a ta tatila. Ane'i mitulu no talaxa'a ne la ilelexenu lexe vile alavua. Lexe ne ane'i ta mitema e Lataua mupamauline'i e itiitisi'a loxo 144,000 ane'isisi milavusou. ⁴Ane'i ta mitema ne misaxila'u maulixa'a la malemalenga mo i'oxonu masuane'i no anu 'ilixu sou ilai noxi'a ta sema uasi, mo ilavu sou 'ilixu ane ne uasisi manina. Mo ane'i imulimulinu Sipsip 'Olu utotomu mo lexe anu ulai a loxovaa la ane'i imulinusi. Xo ane'i Lataua mupamauline'i no taine'i ta mitema mo loxo xai iou vile temanu lingamo tei la anu Lataua mo Sipsip 'Olu na'a. ⁵Mo vaikala kalavoi vile ulaa no anaxa'a uasi, xo ixalisou susu vile no anu maulixa'a uasisi manina.

Vaivaikala Noxi'a ta Angelo Tatalu

⁶Mo emalei la, la emaisou angelo vile muvava teitexi no nixi manina. Anu mune'e sou ua'aloxu a'alo laixe ane kaluxu uasi noxi'a ane'i ane

^w 13:16-17 Pal 14:9-11; 16:2; 20:4 ^x 14:2 Pal 1:15; 19:6 ^y 14:3 Ais 42:10; Pal 5:9; 7:4

mixolu no lia 'o no xalexalee tuatuala no lia 'o ukalusi mo matamata iouiou mo vaikalai'a iouiou xe ta mitema vasime'a kaukavuxu iouiou. 7 Anu mu'ava tatila aloxo 'o, “Nga'ume noxou Lataua mo ngaitinu ualasou xo voxo noxou Lataua a muxali sou utulusi'a ta mitema no anu vaivaikala. La sou ngalotu noxou Lataua e Anu mukoinu loxotolo ilou lia mo luaki xe pupupulu sou lexa.”

8²Ioxe angelo ta tameisou movava mumulinu ane tei la mu'ava kalumo lexe, “Tuala tatila ne Vaviloni a mumamumamulo mukalu. Ani, anu mumamulo mukalu ne xo anu loxo sema sou vote'i e mi'oxone'i ta mitema no xalexaleenu tuatuala no lia 'o la mi'una no nano no anu 'ili'ilixo masumasua sou vote'i noxie. Anu aloxo ane milosi'a uaini pekia'u la ane'i miixu.”

9⁴Ioxe angelo tatalusou movava mumuline'i ta angelo ta tamei tei la mu'ava ta tatila aloxo 'o, “Lexe 'ena'ei ane mulotu noxou mii vova ne mo mulotu no anu mii e mipuinu iou loxo anu ne xe muno'u sosovo noxou muxolu no 'alaiou xe uasi la no avolu, 10^bla anu kalumo uixu uaini noxou Lataua. Anu uaini noxou Lataua ne anu la'ia noxou e loxo uaini pekia'u e Anu munixi'u no anu paku ia mii vile u'unalaxu uasi. Itema ane ne, ne uela no navu mo taupea no ie'i ta angelo noxou Lataua mo no iou Sipsip 'Olu. 11^cLa navu e i'elaxa'a no anu ne mo uto'ito'isi'a ne umuxu ne ulai teitexi mo kaluxu uasi. 'Ena'ei ane ulotu noxou mii vova mo no anu mii e mipuinu iou loxo mii vova ne xe uno'u sosovo sou ualasou la uno'u uma'ila no anu navu ne no aso xe no 'olovoxo uasi. 12^dLexe mimii ne uxali la ta mitema noxou Lataua e imulinu lapuloto noxou mo imuxaxu tane'i noxou Iesu itulu pekia'a.”

13^eIoxe angelo tatalusou ne movivikala mukalu, la elomusou vaikala molu teitexi no loxotolo movikala aloxo 'o, “Nakaukavunu vaikala ane 'o lexe, 'Usoko vaimomo 'o, ane'i ane imuxaxu tane'i noxou Tila ia isoisoli la i'osa xo Lataua ualusi'a' Angelo movikala aloxo ne mukalu la Uleenu Tavuna movikala kalumo aloxo 'o, 'Ani manina ane'i ima'ila no anu xaixai ane ane'i mi'oxo'oxonu xo ane'i ino'u lakoli sou xaixai lailaixe ane ane'i mi'oxo'oxonu.’ ”

La'ilali no Lia 'o Lingamo sou Kokoli

14^eIoxe eni emaisou mimii ne mukalu, xe emalei la, la emaisou itema vile loxo itema 'olu muxolu no anu tamuxala kea ne anu mutaanu kisivalu mi'oxonu no anu xoulu, xe no avolu la mutetelisou laviso vile anaxu manina. 15^fXe ieli mulai la emaisou angelo vile molu no nano no

^a 14:8 Ais 21:9; Iel 51:7-8; Pal 17:2; 18:2-3 ^b 14:9 Pal 13:12-17 ^c 14:10 Tav 19:24; Lex 75:8; Ais 51:17, 22; Iel 25:15-16; Ese 38:22; Pal 16:19; 20:10 ^d 14:11 Ais 34:10
^e 14:12 Pal 13:10 ^f 14:14 Tan 7:13

vimelu sou taasou noxou Lataua mulaa muatu la mu'ava ta tatila mulai noxou itema e muxolu no anu tamuxala aloxo 'o, “Nano'u lavisomeni mo nakokoli. Xo la'ilali no lia 'o anu lingamo mukalu xe anu voxo sou kokoli anu muxali.” ¹⁶La sou itema e muxolu no anu tamuxala ne mutangatulu mulu'e no lia xo la'ilali tavu'alo no lia 'o ne lingamo mukalusi la sou anu muvalitusou.

¹⁷Mo ieli mulai la emaisou angelo vile la mulaa muatu no opo loxotolo. Anu muatu la mutetelidou lavisio vile anaxu manina kalumo no avolu. ¹⁸^fXe emaisou angelo vile e musaxila'u valovalo sou navu no taasou Lataua muatu la mu'ava tatila mulai noxou angelo e mutetelidou lavisio anaxu ne aloxo 'o, “Nano'u lavisomeni anaxu misevile ne mo navalitusou uaini kolekolesou no lia mo napitanu xo anu momoxo mukalu.” ¹⁹Angelo ne mulomusou vaivaikala ne mukalu la mutangatulu mulu'e no lia 'o sou muvalitusou uaini kolekolesou no lia mupitanu, mukalu la mulea mulai. Anu lavo'o alela sou umutanu uaini kolekolesou ne anu sosovo sou la'ia noxou Lataua manina ane. ²⁰^gAnu muta'olunu uaini kolekolesou ne no lavo'o alela mukalu la ta mitema mimalamalaxo'u no tava'a sou lexaxu ulai uxali uaini. Ane'i mi'oxonu aloxo ne no ale no tuala tatila, la sialu munixi muatu no anu lavo'o alela ne la musiali mulai muxali loxo kilomita itemaxu mavulovexa mo itemaxu ta'uve (300 kilomita) xe kupaxu mutelo muxali no anu samalidou sou oosi anaxu. (Mita vile mo pa'usou).

Ta Angelo Muxatele Tamei Mo Tu'utu'umaxu Muxatele Tamei

15 ¹Eni emaisou mimii ne mukalu xe ieli mulai teitexi no loxotolo la, la emaisou sosovo vile tatila manina mo iouvilemo. Eni emaisi'a ta angelo muxatele tamei xe tu'utu'umaxu kaluxusou muxatele tamei. Xo anu la'ia masua manina noxou Lataua kaluxusou ane la ukalu. ²Mo ieli mulai la emaisou mii vile loxo laxalasi toxoxa'a loxo luaki ilou navu kalumo. Mo emaisi'a ane'i ane miuaulixu mii vova ne mo no anu mii e mupuinu iou loxo anu ne xe no anu itiiti sou ualasou ne itutulu no anu luaki ne pa'umolu. Ane'i mino'u susapu noxou Lataua anu mulosi'a. ³^hLa ane'i milexenu lexe vile noxou Mosesi anu itema sou xaixai noxou Lataua mo lexe noxou Sipsip 'Olu. Lexe ne aloxo 'o,

“Lataua Tila xaviinu musuku misevile.

Nini nalavusou na'oxonu mimii ta tatila xe lailaixe manina.

Nini itema mulapu mo navikala maninasi.

Nini tatanaanu tuala noxi'a ta mitema no lia 'o ukalusi.

⁴ ⁱNinisisi nexolu va'axu no anu 'ili'ilixu masumasua.

^f 14:18 Ioe 3:13 ^g 14:20 Ais 63:3; Pal 19:15 ^h 15:3 Mul 15:1; Lex 139:14; 145:17

ⁱ 15:4 Lex 86:9; Iel 10:6-7

La sou 'ena'ei umomomo sou u'umene Tila mo u'itinu ualasmine uasi?

Tuatuala no xalexalee lia ukalusi ne ine'e ipita la ilotu noxinesi. Xo 'ili'ilixo mulapu noxine ne muxali manina.”

^{5j}Mo eni emaisi'a milexe mukalu xe ieli mulai teitexi no loxotolo la, la emaisou taasou lalotu anu tani alelaxu noxou Lataua sou a'alo manina mukisi. ⁶Mo ieli mulai la emaisi'a ta angelo muxatele ta tamei ne mitokolomo no anu lavalava kea. Lavalavai'a ne maenaxu misevile mo misakiinu utupoko vile mi'oxonu no anu xoulu la ulamilami miutupokoxu no lutune'i. Ane'i miuatu la miuatu ilou tu'tutu'umaxu muxatele tamei ne. ⁷Ane'i miuatu mukalu la vile noxi'a ta mii tami'a e mimauli ne muno'u latotope xoulu muxatele tamei la mulosi'a. Latotope muxatele tamei ne mu'ana'ana no anu la'ia masua manina noxou Lataua. Anu Lataua e umauli utotomu mo kaluxu uasi. ^{8k}Xe ieli mulai la navu umuxu ilou lamanaxu Lataua mo xavi noxou mutaasou taasou lalotu noxou ne la umomomo sou evile u'unalai no anu taasou lalotu noxou ne uasi. Mulai muxali no mine ta angelo muxatele tamei mino'u latotope sou tu'tutu'umaxu muxatele tamei noxou Lataua mukalu.

Tavulu sou La'ia Masua Manina Noxou Lataua Muxatele Tamei

16 ¹Eni emaisou aloxo ne mukalu, la elomusou 'ava vile tatila molu no taasou lalotu noxou Lataua mu'ava muatu noxi'a ta angelo muxatele tamei ne aloxo 'o, “Ngalai mo nganixi'u tavulu muxatele tamei sou la'ia masua manina noxou Lataua ne ulu'e lai no lia.” ²'Ane'i ta angelo ne milomu aloxo ne mukalu, la angelo ane muuli mulai munixi'u tavulu noxou no anu latotope ne mulai no lia. Anu munixi'u tavulu ne mulu'e la xalevi toxotoxoxa'a ilou navunavu sou toxotoxoxa'a muxali no vasime'a ta mitema e mino'u sosovo noxou mii vova ne xe milotu no anu mii e mipuinu iou loxo mii vova ne. ^{3m}Ioxe angelo ta tameisou muavuti la mulai munixi'u tavulu noxou ne no luaki. La luaki muxiu muxali sialu. Sialu ne loxo ivau itema usoli la sialuxu, la mu'oxone'i ta mimii iouiou e mixolu no luaki tanu ne misoisoli mukalusi. ⁴Xe angelo tatalusou ne munixi'u tavulu noxou mulu'e no lexa xe no pupupulu sou lexa ne la muxiu muxali sialu mukalusi. ⁵Xe eni elomusou angelo e musaxila'u lexalexa ne muvikala aloxo 'o,

“Lataua nini nexolu vaimomo 'o mo nexolu tei.

Nini nexolu va'axu no anu 'ili'ilixo masumasua

mo natulusi'a ta mitema no anu vaivaikala la nini na'oxonu 'ilixo ulapu.

^j 15:5 Mul 38:21 ^k 15:8 1Ta 8:10-11; 2A'a 5:13-14; Ais 6:4 ^l 16:2 Mul 9:10; Pal 13:12-17
^m 16:3-4 Mul 7:17-21

Xo nini nevikala la ane'i itulu no anu vaivaikala loxo nini nelemolu ne.

⁶ Xo ane'i mive'ave'a ta mitema ilo'a ta mitema sou palomatana noxine misoisoli.

La sou nini nelosi'a sialu sou iixu mumomomo sou 'ilixu ma'ia ane'i mi'oxonu.”

⁷ Mo elomu la, la elomusou 'ava molu no anu valovalo muatu kalumo aloxo 'o,

“Manina, Tila Lataua anu xaviinu musuku misevile, nini nevikala lexe natulusi'a ta mitema no anu vaivaikala la nini na'oxonu manina sou vaikalameni la na'oxo 'ilixu ulapu la natulusi'a no anu vaivaikala.”

⁸ Xe angelo tami'asou mulai munixi'u tavulu noxou no aso iou, sou u'oxonu aso uiei xaviinu la uieisi'a ta mitema loxo navu. ⁹ Xo no anu aso ialuxu e uto'ito'isi'a ta mitema ne la ane'i ivivikala masumasua no ualasou Lataua. Anu Lataua ne Anusisi xavi sou usaxila'u tu'utu'umaxu ne, la ane'i ixiunu opone'i mo i'itinu ualasou uasi.

¹⁰ Xe angelo ta'uvesou mulai la munixi'u tavulu noxou no anu puloulou noxou mii vova e muxali muatu no luaki ne la tuala e anu musaxila'u ne isivoxo mutomu. Xe mu'oxone'i ta mitema mixolu ne mixamulinu navunavu toxoxa'a la mingangasou levexa'a. ¹¹ Mo mino'u navunavu ilou xalevi toxotoxoxa'a la imasaxa ixiunu opone'i no anu 'ili'ilixu masumasua noxi'a e mi'oxonu ne uasi. Ia ivikala masumasua noxou Lataua sou teitexi.

¹² Xe angelo muxatele vilesou munixi'u tavulu noxou no lexa tila ne Iupulatesi. Anu munixi'u la mu'oxonu lexa tatila ne musii sou ulalaxiinu vote'isi'a ta tatanaanu tuala no aso uxali sou ine'e. ¹³ Mo eni emalei la emaisi'a ta uleenu ta masumasua tatalu ie'i loxo ta va'e milaa muatu. Vile mulaa muatu no anaxu iaulu toxoxa'a ne mo vile mulaa no anaxu mii vova ne xe vile mulaa muatu no anaxu itema sou palomatana kalakalavoi ne. ¹⁴ Ane'i ta uleenu masumasua manina ne ilavusou i'oxonu sosovo se'i uxali. La sou ilai itaxusi'a ta tatanaanu tuatuala no xalexalee lia ukalusi mo ine'e ipita sou i'oto no anu voxo tatila noxou Lataua e xavi musuku. ¹⁵ “La sou ngalomu laixe, eni ane'e loxo itema sou pakali. Anu ane uxolu ulalaxii mo ulosou tokolomou laixe la anu u'osa xo Lataua ualusou. Xo umomomo sou anu umuamua'i pangapanga'u mo umaela no ie'i ta mitema uasi.” ¹⁶ La sou ane'i ta uleenu ta masumasua ne milai mipitane'i ta tatanaanu tuatuala ne no xaleenu lia vile ilemolu no anu vaikala noxi'a ta Evalaio lexe Aamaxetoni.”

ⁿ 16:7 Lex 19:9; Pal 15:3 ^o 16:9 Pal 9:20-21 ^p 16:10 Mul 10:22; Ais 8:21-22

^q 16:12 Ais 11:15 ^r 16:14 Pal 19:19 ^s 16:15 Mat 24:43-44; Pal 3:3 ^t 16:16 Sek 12:11

^u 16:16 Aamaxetoni ne ilemolu no anu vaikala ngiala la lexe Armagedon.

¹⁷Xe angelo muxatele tameisou muavuti la mulai munixi'u tavulu noxou mutelo teitexi no va'a vitanisi. Xe no nano no taasou latotu noxou Lataua, la vaikala vile mu'ava ta tatila muatu no puloulou noxou Lataua aloxo. "Anu a mukalu." ¹⁸La lele'e lamixu mukelekelele mo luluxu muvalivalixumu xe laliua mukunikuni toxoxa'a manina. Laliua ne toxoxa'a manina xo no mine ta mitema mixolu no lia 'o la laliua vile toxoxa'a aloxo ne uxali uasi ia ane 'o ne tatila e tatila manina. ¹⁹Laliua toxoxa'a ne mukuni la tuala tatila ne Vaviloni muse'ise'i muxali alelaxu tatalu. Mo tuala tatila no xalexalee tuatuala no lia 'o mumamumamulo mukalusi. Lataua muxavutalane'i tuala tatila ne Vaviloni no 'ili'ilixo noxi'a la mu'oxone'i miexu paku sou uaini noxou. Paku sou uaini e ane miexu ne mu'ana'ana no anu la'ia masua manina noxou Lataua. ²⁰Laliua ne mukuni la mu'oxonu la'ola'olu no luaki ne tasiauxu mo laxalaxa'ilu ne tasiauxu ia uxolu la uasi. ²¹Xe mu'oxonu la'ia tava'u toxotoxoxa'a loxo aesi lavo'o molu teitexi no loxotolo mulu'e noxi'a ta mitema. La'ia e tava'u toxotoxoxa'a loxo lavo'o ne tu'umaxu mumomomo loxo kiloxelemu itemaxu ta tamei mo ta'uve (45kg). Xo anu mu'oxonu la'ia tava'u loxo lavo'o ne mulu'e mu'oxo masuane'i manina la sou ane'i mivivikala sou Lataua masumasua.

Sema sou Vote'i Ilou Mii Vova

17 ¹Toxe eni emaisou tu'utu'umaxu e muxali noxi'a ta mitema ne mukalu la, emaisou angelo vile noxi'a ta angelo muxatele tamei e muno'u tavulu no anu latotope muxatele tamei ne mune'e la muvikalaleli aloxo 'o, "Nane'e mo alosienixu tu'utu'umaxu e sema sou vote'i ino'u. Ane mixolu no lexa tavu'alo pa'umolu. ²Ta tatanaanu tuatuala no lia 'o mi'oxonu 'ilixu sou vote'i noxie mo ta mitema e mixolu no lia 'o milai mi'oxonu 'ilixu sou vote'i noxie kalumo. Ane'i mi'una no anu 'ilixu masua sou vote'i noxie ne la mu'oxone'i mixovulaulau loxo miexu uaini." ³Mo Uleenu Tavuna mu'ana'ana noxilo manina la elai no anu Uleenu, la angelo vile muno'ilo noxou telai no xalee lia vitanisi. Xe nexi noxou telai texali la emaisie sema vile ixoxolu no latanu mii vova vile. Mii vova ne lauolauoinu ia kisou muxatele tamei mo sikilinu mavulovexa xe kaukavu ne mikaukavunu vaivaikala masumasua sou Lataua. ⁴Mo emaisie sema ne mitokolomo no anu tokolomo kaukavuxu malivololoonu xe lauo-lauoinu mo xoulu ulamilami mo lasala manina xe xapo iouiou mi'ainu no xolane. Mo no avole la mitetelisou paku vile mi'oxonu no anu xoulu, ia no nano no anu paku ne la 'ili'ilixu mu'ui e tuma'u masumasua

^v 16:18 Pal 4:5; 8:5 ^w 16:19 Pal 14:10 ^x 16:20 Pal 6:14 ^y 16:21 Mul 9:23-24; Pal 11:19
^z 17:1 Iel 51:12-13 ^a 17:2 Ais 23:17; Iel 51:7; Pal 14:8 ^b 17:3 Pal 13:1 ^c 17:4 Iel 51:7;
 Pal 18:16

mo 'ili'ilixo sou vote'i nuninuni'u no iou Lataua mu'ana'ana no anu. ⁵Xe ualasio mikaukavunu muxolu no 'alaiei ne laaxu mutalume. Ualasio ne laaxu aloxo 'o, “Tuala tatila ne Vaviloni ane neni'a ta sema sou vote'i mo 'ili'ilixo iouiou e tuma'u masumasua no lia 'o.” ⁶^dEni emasio sema ne la ekuluke manina, xo ane mive'ave'a ta mitema noxou Lataua ilo'a ane'i ane mia'aloxu a'alo laixe noxou Iesu misoisoli la miexu sialuxa'a. Ane miexu sialuxa'a la mu'oxone mixovulaulau loxo miexu uaini.

⁷eLa angelo muvikalaleli aloxo 'o, “Nini nemaisou mimii ne la nekuluke? Nini naxolu mo eni avikalanenixe sema ne xe mii vova e ane mixolu no latanu e kisou muxatele tamei xe sikiliu mavulovexa ne laaxu. Xo laaxu ne mutalume ia vaimomo 'o la eni avikalanenixu. ⁸^fMii vova e nemaisou ne tei la anu muxolu ia vaimomo 'o la anu uxolu uasi. Xe ili'i la anu uxali utelo no anu taxa e mulai no lia manina ne la ulai uulua a vile. La sou ta mitema e ixoxolu no lia 'o e ualasi'a uai no nano no anu lavuku sou maui uasi no mine Lataua usokou ukoinu mimii uao imaisou mii vova ne la ikuluke manina. Xo tei la anu muxolu ia vaimomo 'o la anu uxolu uasi xe ili'i la anu uxali. ⁹La sou itema e mulavu manina la anu ulavusou laaxu. Anu laaxu aloxo 'o, mii vova kisou muxatele tamei ne musosovo sou laxa'ilu muxatele tamei e sema mixolu no anu mo musosovosi'a ta tatanaanu tuatuala muxatele tamei. ¹⁰Ta tatanaanu tuala ta'uve a mikalukalu ia muxatele vilesi'a uxoxolu vaimomo 'o xe ili'i la muxatele tameisi'a uxali, ia anu uxali la uxolu maxuveeni uasi. ¹¹Xe mii vova e tei la anu muxolu xe vaimomo 'o la anu uxolu uasi, ia ili'i la anu uxali tatanaanu tuala muxatele tatalusi'a. Anu vile noxi'a ane'i ta tatanaanu tuatuala muxatele tamei ne ane e ulai la uulua avile. ¹²^gMo mii vova sikilinu mavulovexa e nini nemaisou no kisou ne musosovosi'a ta tatanaanu tuatuala mavulovexa, ia ane'i ixali uao. Lexe ixali, la ane'i ino'u xavi sou ilo'a mii vova ne ixaxai aso iou maxuvee uasi. ¹³Ane'i ta tatanaanu tuatuala mavulovexa ne xavutalai'a vilesisi manina sou ilosou mii vova ne xavi mo xaixai noxi'a sou anu uxaxaisou. ¹⁴Mo ane'i ipita la ilo'a Sipsip 'Olu i'oto, la anu Sipsip 'Olu ilo'a ane'i ta mitema noxou e anu mu'avali'a mo musosovosi'a lexe anu ta na'u xe ane'i ane mimulumulinu vaikala noxou iua'ulixa'a no anu 'oto'oto ne. Xo anu Sipsip 'Olu ne anu Tila noxi'a ta tatila xe tatanaanu tuala noxi'a ta tatanaanu tuatuala.” ¹⁵Mo angelo muvikalaleli la aloxo 'o, “Lexa tavu'alo e nini nemasio sema sou vote'i mixolu no anu ne anu musosovosi'a ta mitema vasime'a kaukavuxu iouiou mo tuatuala ta tatila no xalexalee lia 'o mukalusi xe vaivaikalai'a iouiou no lia 'o ukalusi. ¹⁶^hMo mii vova xe sikilinu mavulovexa e nini nemaisou ne ulai la i'oxo masuane sema sou vote'i

^d 17:6 Pal 18:24; 19:2 ^e 17:7 Pal 13:1 ^f 17:8 Tan 12:1; Pal 11:7; 13:7 ^g 17:12 Tan 7:7, 24

^h 17:16 Pal 18:8

ne. Ane'i iavuti la i'oxonu masuane manina mo ikalanu tokolomoxe la ixolu pangapanga'esi mo ii'eu xiaxiesine xe i'elaxe no navu ukalusi. ¹⁷Xo Lataua mulosi'a ne'i ta tatanaanu tuatuala xavutala sou i'oxonu mimii ne uxali manina sou umomomousou mii ma'ia Anu mulemolu tei. Ane'i xavutalai'a vilesisi sou milosou mii vova ne xavi sou Anu usaxila'a ulai uxali no mine Lataua u'oxonu maninasou vaikala noxou. ¹⁸Xe sema e nini nemaisie ne misosovo sou tuala ta tila manina e musaxila'a ta tatanaanu tuatuala no lia 'o."

Tuala Tatila ne Vaviloni Mimamulo

18 ¹Ioxe eni emaisou mimii ne mukalu xe ili'i no anu la angelo vile molu teitexi no loxotolo mulu'e. Anu xaviinu manina xe mulu'e la lamanaxu muieisou lia 'o mukalusi. ²ⁱAnu mu'ava tatila aloxo,

“Tuala tatila ne Vaviloni a mimamulo mukalu.

Mo ane ixali tualasi'a ta uleenu ta masumasua.

Ane'i ta molosila mo ta ngiala ta masumasua ilo'a ta ngiala ta la'ila'ia manina ixolu no anu.

³Xo ta mitema tavu'alo milai noxie la ilo'a mi'oxonu 'ili'ilixo masumasua sou vote'i,

la mi'oxone'i mixovulaulau loxo milosi'a uaini noxie la miieixu.

Mo ta tatanaanu no lia 'o mi'oxonu 'ilixo sou vote'i ne kalumo noxie.

Mo ta mitema sou isovanu mimii iouiou

la ta mitema ilotonu no lia 'o mino'u lamoli toxotoxoxa'a manina no anu 'ili'ilixo masumasua noxie ne.”

⁴^jMo eni elomu la, la elomusou 'ava vile la molu teitexi no loxotolo mulu'e aloxo 'o,

“Ta mitema noxilo ngongi'a ngavaitami malaxo no anu susu noxie mamu,

nga'ume mo ngaxexesie mo sou umomomo sou

nga'una no anu tu'utu'umaxu e sou uxali noxie uasi.

⁵^kXo Lataua uxavutalanu 'ili'ilixo masumasua e ane mi'oxo'oxonu ne misu'anu la'oluxu xo mole mutelo muxali teitexi no loxotolo.

⁶^lLa sou 'ili'ilixo ma'ia ane mi'oxonu mune'e noxinge la ngakolinu ulivu noxie aloxo ne alaxu ta tamei.

Mo milosinge uaini ngeiexu la ngakolinu ulivu ulai noxie, aloxo ne alaxu ta tamei xe ukalu la ngalosie iieixu.

⁷^mMo ngalosie navunavu manina mo itama,

ⁱ 18:2-3 Ais 13:21; 34:11-14; Iel 50:39; Pal 14:8 ^j 18:4 Ais 48:20; Iel 50:8; 51:6, 45; 2Ko 6:17 ^k 18:5 Tav 18:20-21; Iel 51:9 ^l 18:6 Lex 137:8; Iel 50:15, 29; 2Te 1:6 ^m 18:7 Ais 47:7-9

xo ane i'itinu ualasio la mivikala lexe ane mixolu laixe manina.
 Mo tane uvikala lexe ane mixolu loxo sema tatila la i'itinu ualasio
 mo ivikala lexe,
 'Eni loxo sema valu uasi xe umomomo sou mii vile u'oxoleli atama
 uasi.'

⁸ "Aloxo ne la sou tu'utu'umaxu masumasua uxali noxie no voxo
 vilesisi.

Tu'utu'umaxu ne soli mo tama xe kaetoto toxoxa'a
 mo ane i'ela no navu xo Tila anu Lataua xaviinu musuku
 mulavusou 'ili'ilixo ma'ia ane mi'oxonu la muvikala lexe anu
 ukalusie.

⁹ "Mo ta tatanaanu tuatuala e mine'e ilo'a mi'oxo'oxonu 'ili'ilixo iouiou
 sou vote'i la ilo'a mixolu laixe manina imaisou navu umuxu sou i'ela la
 itama mo ielielisie. ¹⁰ Mo imaisou navunavu e muxali noxie ne la i'ume xe
 itulu va'axu 'olesi ia itama. Ane'i itama la ivikala lexe,

'Maulamenge Vaviloni,
 nini tuala manina mo xavineni musuku,
 ia alaxu vilesisi la nini nakalu avile.'

¹¹ "Mo ta mitema sou isovanu mimii no lia 'o ukalusi kalumo itama mo
 ielielisie xo evile umomomo sou ulotonu mi'ami'a ilou mixamixa'a la uasi.
¹² "Mi'ami'a ilou mixamixa'a loxo xoulu mo siliva mo xapoxapo mo lasala
 mo lavalava keakea mo malivololoonu mo xalexalexu xe lauolauoynu, mo
 ovuovu tuma'u lailaixe mo mimii iouiou mi'oxonu no anu elepani anaxu
 mo ovuovu iouiou ilotonu la lamoli sou toxoxa'a mo balasi mo aeni mo kulu
 lailaixe toxoxa'a. ¹³ Mo mimii tuma'u lailaixe loxo maiau sosou mo misou
 ielaxu la tuma'u lailaixe mo ueli mo mii tuma'u lailaixe mo uaini ilou
 olivu lexaxu mo palaua mo uiti mo kau mo sipsip mo oosi mo mii e oosi
 ulapulapunu sou utavulene'i ta mitema no anu mo isovane'i ta mitema sou
 ta mitema ilotone'i xe ta mitema imaumauli ne evile ulotonu la uasi.

¹⁴ Ta mitema lavuluti la ivikala lexe, mimii e ngiangixu nini
 nemasaxau sou na'ou mo lavuluti iouiou mo tokolomo e lailaixe lamoli
 sou toxotoxoxa'a ne ukalu avile. La umomomo sou naxalisou la uasi.

¹⁵ 'La ta mitema sou isovanu mimii ne misovanu mimii no nano noxie
 la mino'u lamoli toxoxa'a ne mimaisou navunavu noxie ne la mi'lume
 manina la umomomo sou ilai 'alai uasi. Mitulu va'axusi. Ane'i mitama
 mo mielieli manina, ¹⁶ "mo mitama mi'ava'ava aloxo 'o,

'Maulamenge tuala tatila manina,
 tatei la tokolomoxe ne lavulavu keakea mo lailaixe manina
 mo kaukavuxu iouiou manina.

ⁿ 18:8 Pal 17:16 ^o 18:9-10 Ese 26:17; 27:30-35 ^p 18:11 Ese 27:36 ^q 18:12 Ese 27:12-13,
 22 ^r 18:15 Ese 27:31, 36 ^s 18:16 Pal 17:4

Anu kaukavuxu malivololoonu mo lauolauoinu mo lasala
mo xoulu xe xapo iouiou ulamilami no anu vasimele.

¹⁷ 'Xo alaxu vilesisi la tokolomoie ilou lamolie ne tasiauxu.'

La ta mitema e itatavulenu lasipi tavu'alo mo ane'i e iaveiave no lasipi
ilai no tuala xalexalee mose'i ne mo ane'i ane ixaxai no nano no lasipi
mo ane'i ane maulixa'a muxolu no luaki ne itulu va'axusi la ie'i ukaasi.
¹⁸ "Ane'i itulu ia ie'i ulai no navu umuxu e u'ie ukalu la i'ava ulai lexe,
'Tuala tatila vile umomomo aloxo tuala tatila ane 'o uasi manina.' ¹⁹ La
sou ane'i mi'uloxu lomulo no kisi'a xe mitama mo mielieli manina la
mi'ava aloxo 'o,

'Maulamenge tuala tatila manina,
no mine nexolu la ta mousou lasipi no luaki mixali
ta mitema sou lavuluti no anu lamoli noxiesi.
Ia alaxu vilesisi la ane tasiauxe avile.'

²⁰ 'Aloxo ne la sou nini loxotolo mo ta mitema noxou Lataua
mo ta mitema sou xaixai noxou xe ta mitema sou palomatana.
Nga'osa manina xo Lataua mukolinu
la mulosie navunavu iouvilesisi aloxo ane mi'oxonu mune'e
nixinge."

²¹ "Xe vaivaikala ne mukalu la emaisou angelo vile xaviinu musuku
mu'itinu lavo'o kulu vile toxoxa'a la muleanu mulai no luaki. La mu'ava
aloxo 'o,

"Tuala tatila ne Vaviloni ne ileanu ulai no luaki aloxo ne
mo umomomo sou ixalisou la uasi.

²² *Mo umomomo sou ilomusou susapu mo vei
xe xoolau ta mitema i'oxonu utama no nano ne la uasi,
mo ta mitema sou xaixai iouiou umomomo sou ixaxai no nano ne
la uasi,

xe umomomo sou ilomusou lavo'o sou uxiunu uiti luuxu la uasi.

²³ Mo telu ukakaa no nano ne la uasi,
mo umomomo sou vaivaikala sou taula'i ilomusou no nano ne la
uasi.

Ta mitema sou isovanu mimii mixali ta mitema sou lavuluti
mo xavine'i no ie'i ta mitema no lia 'o mukalusi.

Xo no anu saa kalakalavoi noxine la ne'oxone'i ta mitema
no xalexalee tuatuala no lia 'o milai va'axu mukalusi.

²⁴ *Xe no nano la ta mitema sou palomatana ilo'a ta mitema noxou
Lataua

[†] 18:17 Ais 23:14; Ese 27:27-29 [‡] 18:18 Ese 27:32 [§] 18:20 Lap 32:43; Ais 44:23; Iel 51:48

[¶] 18:21 Iel 51:63-64; Ese 26:21 ^{*} 18:22 Ais 24:8; Ese 26:13 ^{††} 18:23 Iel 7:34; 16:9; 25:10

^{‡‡} 18:24 Iel 51:49; Pal 17:6

xe ane'i ane mive'a misoisoli sialuxa'a munixi,
la sou Lataua mumaisou aloxo ne la mukalusie tuala tatila ne
avile.”

Ta Mitema Noxou Lataua Mi'osa Xo Vaviloni Mimamulo

19 ¹Ioxe mimii ne mukalu la eni elomusou mivile luluxu toxoxa'a
loxo ta mitema xulumu toxoxa'a ipita teitexi no loxotolo la
mi'ava'ava aloxo 'o,

“Ta'itinu IAUE ualasonu.

Anusisi mulivulinenge mo Anu xaviinu musuku
la taitinu ualasonu Lataua, noxinge.

²“Xo vaikala noxou manina mo mulapu
mo Anu utulusi'a ta mitema no anu vaivaikala noxou
la Anu utilovosou 'ili'ilixoxie sema sou vote'i
la mulosie tu'utu'umaxu sou lakolisou 'ili'ilixoxie masumasua noxie
sou vote'i e

mi'oxonu masuane'i ta mitema no anu mo sialuxa'a ta mitema sou
xaixai noxou e
ane mive'ave'a misoisoli.”

³Mo ane'i mi'ava la aloxo 'o,

“Ta'itinu IAUE ualasonu.

Mo navusie mielaxe no ano ne umuxu muavuti
la mulai teitexi e teitexi avile.”

⁴La ta tatila itemaxu vile mo tami'a ilo'a ta mii tami'a e imaumauli
milapau milu'e mo mixola'u tava'u vo'uxu sou milotu mulai noxou Lataua
e muxolu no puloulou noxou 'ole. La mi'ava aloxo 'o,

“Manina. Ta'itinu ualasonu IAUE.”

⁵Mo 'ava vile molu no puloulou noxou Lataua muatu aloxo 'o,

“Ngingi ta mitema sou xaixai noxou Lataua
mo ngingi ane nga'ume noxi'a

ta mitema ualasi'a uasi xe ta tatila nga'itinu Lataua noxinge
ualasonu.”

⁶^bXe elomu la elomusou mii vile luluxu loxo ta mitema xulumu
toxoxa'a xolune'i mo aloxo lexa luluxu xe aloxo lele'e upaupau la luluxu
toxoxa'a mo uvalivalixumu mi'ava aloxo 'o,

“Ta'itinu IAUE ualasonu xo anu Lataua Tila noxinge xaviinu musuku.
Anu usaxila'u mimii ukalusi.

⁷“Mo nenge'a ta'osa manina mo ta'itinu Lataua ualasonu.

Xo voxo sou Sipsip 'Olu utaula'i a muxali vaimomo 'o.
Mo semau a mixolu sou ixoxomaiau.

^a 19:2 Lap 32:43; Pal 6:10 ^b 19:6 Pal 14:2 ^c 19:7-8 Ais 61:10; Pal 21:2

⁸ Lataua mulosie tokolomo ne mukea manina mo ulamilami la ane mitokolomo no anu.”

[Tokolomo kea manina ne musosovo sou 'ili'ilixo mulapu noxi'a ta mitema noxou Lataua.]

⁹d Mo angelo muvikalaleli la aloxo 'o, “Nakaukavunu vaivaikala ane 'o aloxo 'o, ane'i ane Lataua mu'avali'a mine'e no anu la'ilali sou taula'i noxou Sipsip 'Olu la ane'i i'osa xo Lataua ualusi'a.” Mo anu musolonu vaivaikala noxou manina la aloxo 'o, “Vaivaikala ane 'o ne anu vaivaikala manina noxou Lataua.” ¹⁰e Eni emaisou aloxo ne la elapau mulu'e no tava'u sou lexe alotu noxou, ia anu muavuti la muvikalaleli aloxo 'o. “Mamu nalotu noxilo uasi xo eni amitema sou xaixai noxou Lataua aloxo nini ne mo ta vivine e mimuxaxu tane'i no anu vaivaikala manina noxou Iesu. La sou nalotu noxou Lataua anusisi xo a'alo manina noxou Iesu ne anu Uleenu Tavuna muxalilixu noxi'a ta mitema sou palomatana la ane'i milemolu.”

Itema Muxolu no Latanu Oosi Vile Kea

¹¹f Mo eni emalei la emaisou loxotolo mukisi mo emaisou oosi kea vile, xe itema e muxolu no latanu ne ualasou lexe, itema sou umulimulinu vaikala noxou Lataua laixe xe itema mulapu manina. Mo utulusi'a ta mitema no anu vaivaikala mo u'oto la umulinu 'ilixo laixe. ¹²g Anu iou loxo navu lamixu mo kisivalu tavu'alo muxolu no kisou xe mikaukavunu uala vile noxou. Ualasou ne Anusisi mulavusou ia evile la uasisi manina. ¹³h Mo tokolomoxu veveeni e mutaanu ne sialu mutomu no anu. Mo ualasou ilemo lexe Vaikala noxou Lataua. ¹⁴Mo ta mitema sou 'oto'oto teitexi no loxotolo kalumo ne mixolu no latane'i ta oosi ta kea la miiave mimulinu. Ane'i mitokolomoxu tokolomo ne malemalenga mo mukea manina. ¹⁵i Mo no anaxu itema e mulaxune'i ne la Anu mualavevenu lavisio vile anaxu manina e sou ukalusi'a ta mitema no xalexalee tuatuala ukalusi no anu mo usaxila'a no anu vilaxoxu aeni. Mo Anu umalamalaxo'u uaini no nano no lavo'o taxaanu sou imalamalaxo'u uaini no anu ne musosovo sou la'ia masua manina noxou Lataua e Anu xaviinu musuku. ¹⁶j Xe no anu tokolomoxu veveeni ne mo no poxo'u la mikaukavunu uala aloxo 'o, Tatanaanu tuala noxi'a ta tatanaanu tuatuala mo tila noxi'a ta tatila.

¹⁷k Mo ieli mulai la emaisou angelo vile mutulu no nano no aso iou la mu'ava toxoxa'a mulai noxi'a ta ngiangiala iouiou mukalusi ivavava teitexi no va'a vitanisi aloxo 'o, “Ngane'e ngapita mo ngaxomaiou la'ilali

^d 19:9 Mat 22:2 ^e 19:10 Apo 10:25-26; Pal 22:8-9 ^f 19:11 Lex 96:13; Ais 11:4; Pal 1:5; 6:2 ^g 19:12 Tan 10:6; Pal 1:14; 2:17 ^h 19:13 Ais 63:1-3; Ioa 1:1, 14 ⁱ 19:15 Lex 2:9; Pal 1:16; 14:20 ^j 19:16 Pal 17:14 ^k 19:17 Ese 39:17-20

toxoxa'a noxou Lataua, ¹⁸mo sou ngingi nga'ou xiasine'i ta tatanaanu tuatuala mo ta mitema e iulaxune'i ta mitema sou 'oto'oto mo ta mitema e xavine'i musuku mo ta oosi ilo'a ta mitema e ixolu no latane'i ta oosi ne xe nga'ou xiasine'i ta mitema no lia 'o ukalusi. Ane'i ane mixolu laixe mo mii vile usakisakine'i uasi mo ane'i ane ipalupalusi'a mo ane'i ane ualasi'a uasi xe ane'i ta mitema ta tatila.”

¹⁹Xe emalei la, la mii vova ilo'a ta tatanaanu tuatuala mo ta mitema sou 'oto'oto no lia 'o mukalusi mipita la itema uxolu no latanu oosi ilo'a ta mitema noxou sou 'oto'oto i'oto. ²⁰Ia no anu 'oto'oto ne la ane'i mitetelisi'a mii vova ne ilou itema sou palomatana sosovo iouiou noxou ne la ane'i imauli la mileane'i ilou milu'e no anu kupaxu navu mo taupea. Xo anu mu'oxonu sosovo iouiou la mu'oxonu loloxa'a ta mitema sou mino'u sosovo noxou mii vova ne mo milotu no anu mii e mipuinu iou loxo mii vova ne. ²¹Ia ane'i latala ne mive'ave'a misoisoli mukalusi no anu laviso e itema muiave no anu oosi kea mualavevenu 'ole. La ta ngiala iouiou mukalusi mine'e mi'ou xiasine'i xo mole mi'ana'ana manina.

Misakisakii Satani Muxolu Tauu Ie Itemaxu Mavulovexa Ta'uve (1,000)

20 ¹mo Ioxe eni emaisou mimii ne mukalu xe emalei la, la emaisou angelo vile molu teitexi no loxotolo mulu'e. Anu mulu'e la mutetelिसou siliko sou aitenga sou taxa veveeni xe lamota aeni toxoxa'a. ²Anu muavuti la mutetelिसou iaulu toxoxa'a ne xe mukalu la musakisakiinu muxolu tauu ie itemaxu mavulovexa ta'uve (1,000). Anu iaulu toxoxa'a ne anu iaulu sou tatei mo ulee masua xe Satani. ³Angelo ne muavuti la muleanu mulu'e no anu taxa e mulai no lia manina xe mukalu la musilikonu aitenga xe musakisakiinu mo sou umomomo sou ukisiinu la utelo sou u'oxonu loloxa'a ta mitema no tuatuala no xalexalee lia 'o la uasi. Anu uxolu ne ulai uxali no mine tauu ie itemaxu mavulovexa ta'uve ukalu la ilulusou ia umomomo sou uxolu maxuveeni uasi.

⁴Mo eni emaisou puloulousi'a ta tatanaanu tuatuala tavu'alo muta'olu mo ane'i ane mixolu no puloulou ne mino'u xavi sou ixaxai sou itulusi'a ta mitema no anu vaivaikala. Mo eni emaisou uleene'i ta mitema e mixotosou xolane'i la misoisoli xo mia'aloxu vaikala manina noxou Iesu mo noxou Lataua. Ane'i ane no ilotu noxou mii vova mo no anu mii e mipuinu iou loxo anu ne uasi. Xe ino'u sosovo noxou mii vova no 'ala'alaie'i mo avo'a uasi. Eni emaisi'a ta mitema ne mixolu mimauli la mo ilo'a Kalisito mixaxai loxo ta tatanaanu tuatuala mumomomo loxo tauu ie itemaxu mavulovexa ta'uve (1,000). ⁵Anu voxo sou ta mitema misoisoli itulu vile ane. Ia ta mitema latala

¹ 19:20 Pal 13:12-17; 20:10 ^m 20:1 Pal 9:1 ⁿ 20:2 Tav 3:1; Pal 12:9 ^o 20:4 Tan 7:9, 22, 27; 1Ko 6:2; Pal 13:17

e misoisoli ne itulu uasi miainesi xo mole tauu ie itemaxu mavulovexa ta'uve ne mukalu. ⁶P^aLa sou ane'i ane misoisoli ia mitulu no anu voxo sou itulu ne la, ane'i i'osa xo Lataua musosovosi'a lexe anu ta na'u mo ualusi'a la soli ta tameisou umomomo sou utaloxolixa'a la uasi. La ane'i ixali ta aili'i noxou Lataua mo Kalisito mo ilo'a Kalisito ixaxai ipita loxo ta tatanaanu tuatuala ulai uxali tauu ie itemaxu mavulovexa ta'uve ukalu.

Mikalusou Satani a Vile

⁷Toxe no anu tauu ie itemaxu mavulovexa ta'uve ukalu la ilulusou Satani no anu taasou navunavu ne. ⁸La ulai u'oxonu loloxa'a ta mitema no xalexalee tuatuala no anu atume iou tami'a no lia 'o ukalusi. Ane'i ta mitema ne Xoxu ilou Maxoxu mipitane'i sou lexe i'oto la itiitisi'a mumomomo loxo io'i no luaki pa'umolu. ⁹Ane'i miavuti la milutu no xalexalee no lia la mine'e mipita sou milutu milai mixoxosou tuala tatila noxou Lataua e anu mumasaxau misevile ilo'a ta mitema noxou. Ia navu molu teitexi no loxotolo mulu'e la mu'elaxa'a mukalusi. ¹⁰Ia anu ulee masua e mu'oxonu loloxa'a ta mitema ne mileanu mulai no anu kupaxu navu mo taupea e mileane'i mii vova ilou itema sou palomatana kalakalavo'i milu'e no anu tei. La ane'i tatalu ne ixolu mo ino'u navunavu no aso mo no 'olovoxo xe utotomu mo kaluxu uasi.

Voxo sou ta Mitema Itulu no Anu Vaivaikala

¹¹Xe eni emalei la, la emaisou puloulou kea vile toxoxa'a muxolu, mo emaisou itema e muxolu no anu ne. Anu muxolu la lia ilou loxotolo mu'ume mulai tasiauxu avile. ¹²Mo eni emaisi'a ta mitema ta tatila ilo'a ta mitema e ualasi'a uasi misoisoli mine'e mipita no talaxu itema e muxolu no puloulou ne. La emaisou mixavulalanu lavuku se'i vile sou maui xe se'i sou mikaukavunu 'ili'ilixoxo noxi'a ta mitema no anu. La sou itema e muxolu no puloulou ne umaisou 'ilixoxo ma'ia muai no nano no lavuku ne la sou anu utulusi'a no anu vaivaikala la ino'u 'ulusou. ¹³Luaki mulivulixa'a ane'i ane misoisoli mo mixolu no anu milai xe soli ilou tuala sou soli mulivulixa'a ane'i ane misoisoli la mixolu noxi'a mulai sou ane'i vilevilesi itulu no anu vaivaikala la ino'u lakolisou mii ma'ia anu mu'oxonu. ¹⁴Xe mukalu la emaisi'a soli ilou tuala sou soli ne mileane'i ilou milu'e no anu navu kupaxu. Anu navu kupaxu ne anu soli ta tameisou ane. ¹⁵La sou lexe anu ane imaisou ualasu

¶ 20:6 Pal 1:6 ¶ 20:8 Ese 38:2, 9, 15-16 ¶ 20:9 2Ta 1:10 * 20:10 Lex 11:6; Pal 19:20; 21:8 ¶ 20:12 Tan 7:9-10; Mat 25:31-46; Apo 17:31; 2Ko 5:10; Pal 13:8 ¶ 20:13 Rom 2:6; 1Pi 1:17; Pal 2:23; 22:12

ikaukavunu uai no nano no anu lavuku sou mauili uasi la ileanu ulai no navu kupaxu ne.

Loxotolo Ilou Lia Alavua

21 ¹ Ioxe eni emaisou mimii ne mukalu la emaisou loxotolo ilou lia alavua. Loxotolo ilou lia tei ne tasiauxu avile mo luaki kalumo uxolu la uasi. ² Mo emaisou tuala Tavuna tatila noxou Lataua anu Ielusalemu alavua molu noxou Lataua teitexi no loxotolo ululu'e. Anu tokolomoxu ne lailaixe manina loxo sema itokolomo no anu tokolomo lailaixe sou taula'i mo ixolu ilooxu mulue sou une'e. ³ Mo elomusou 'ava vile tatila molu no anu puloulou noxou Lataua mu'ava aloxo 'o, "Namaisou, tani alelaxu noxou Lataua a mune'e muxolu no taine'i ta mitema no lia 'o mo ilo'a ixolu. Mo ane'i ixali ta mitema noxou xe Anu uxali Lataua noxi'a. ⁴ Anu uiasou ie'i lexaxu mo soli ilou opo tu'utu'umaxu mo tama xe navunavu la uasi, xo anu mimii sou tei ne anu mukalu avile."

⁵ Mo itema e muxolu no puloulou ne muvicala aloxo 'o, "Namaisou, eni a'oxonu mimii alavua mukalusi." Xe mukalu la muvicalaleli la lexe, "Nakaukavunu vaivaikala ane 'o xo vaivaikala ane 'o ne maninasou mo umomomo sou itema umuxaxu tanu no anu." ⁶ Mo Anu muvicalaleli la aloxo 'o "Eni ekalusou xaixai noxilo, xo eni tei mo kaluxusou. Mo eni soko'u mimii xe eni kaluxusou mimii. La sou anu ane usoliu lexa sou uieXu la eni alosou lexa no anu pupulu sou mauili la anu uieXu la ulotonu uasi. ⁷ La sou lexe anu ane ua'ulixu 'oto'oto la anu uno'u mimii ane 'o mo eni axali Lataua noxou xe anu uxali 'alixeni. ⁸ Ia ane'i ane i'umekea ilo'a ane'i ane imuxaxu tane'i uasi mo ane'i ane i'oxonu 'ili'ilixu e masumasua manina mo ane'i ane ive'a ta mitema isoli ilou i'oxonu 'ili'ilixu masumasua sou vote'i mo ane'i ane i'oxo'oxonu saa masumasua iouiou mo ane'i ilotu noxi'a ta mimii vulaulau mo ane'i ane ivikala la ikalakalavo ne tualasi'a ane navu kupaxu e navu u'ani'ani mo taupea. Anu soli ta tameisou ane."

Ielusalemu Alavua

⁹ Ioxe vile noxi'a ta angelo muxatele tamei e mino'u tavulu sou tu'utu'umaxu noxou Lataua kaluxusou muxatele tamei ne mune'e la muvicalaleli aloxo 'o, "Nane'e mo alosienixe Sipsip 'Olu semau sou u'uluxe." ¹⁰ Eni e'ana'ana no anu xaviinu Uleenu Tavuna la elai no anu Uleenu la angelo ne mukasi noxilo la noxou telai no laxa'ilu tatila vile

^v 21:1 Ais 65:17; 2Pi 3:13 ^w 21:2 Ais 52:1; 61:10; Eva 11:16; 12:22; Pal 3:12 ^x 21:3 Liv 26:11-12; Ese 37:27; Sek 2:10; 2Ko 6:16 ^y 21:4 Ais 35:10; 65:19; Pal 7:17 ^z 21:5 2Ko 5:17 ^a 21:6 Ais 55:1; Iel 2:13; Ioa 7:37; Pal 1:8, 17; 22:17 ^b 21:7 2Sa 7:14; 1A'a 17:13; Lex 89:26-27 ^c 21:8 Mat 25:41; Pal 20:15; 22:15 ^d 21:10 Ese 40:2

kisou teitexi. La mulosielixu Ielusalemu Tuala Tavuna tatila molu noxou Lataua teitexi no loxotolo ululu'e. ^{11 e}La lamanaxu Lataua mukakaa no tuala tatila ne la lamanaxu e uieiei ne iouvilemo manina loxo lavo'o vile lailaixi manina mo ilotonu la lamolisou toxoxa'a mo loxo lavo'o vile lailaixi ilemo lexe iasupa malemalenga xe ulamilami loxo 'o latitilo. ^{12 f}Mo vimelu toxoxa'a mo veveeni mulai teitexi muxoxosou tuala tatila ne mo aitengaxu mavulovexa mo mulu'e no lia tamei xe ta angelo vilevilesi mitulu mimomoxu aiaitenga ne. Mo mikaukavunu ualasi'a ta matamata mavulovexa mo mulu'e no lia tamei noxi'a ta Isilaeli no anu aitenga ne. ¹³No xalee vimelu telo 'ole la aitengaxu tatalu mo lu'e 'ole aitengaxu tatalu mo no xaleenu to'o 'ole la aitengaxu tatalu xe no xaleenu vaxa 'ole la aitengaxu tatalu kalumo. ¹⁴Mo mimuxaxu lavo'o kulu sou vimelu tava'u mavulovexa mo mulu'e no lia tamei sou vimelu sou tuala tatila ne uai utelo la usiatoto no anu. Lavo'o kulu mavulovexa mo mulu'e no lia tamei ne ualaualasi'a ta mitema sou xaixai noxou Sipsip 'Olu mavulovexa mo mulu'e no lia tamei muxolu no anu. ^{15 g}Mo angelo e uvivikalaleli ne muno'u tilovo vile mi'oxonu no anu xoulu sou utilovosou tuala tatila ne no anu ilou aiaitengaxu mo vimelusou. ¹⁶Mo no anu tuala tatila ne la no xalee tami'a mo ne mitilovosou la lovaxu iouvilesisi. Veveeninu mo toxoxa'a no anu ne mo veveeni utelai teitexi ne anu mulovaxu la ititiosou lova ne iouvilesisi mumomomo loxo lova 2,220 (kilomita). ¹⁷Mo mulovaxu komuko no anu vimelu ne la lovaxu mumomomo loxo mita itemaxu tatalu mo ta'uve (65 mita). Angelo muno'u lova ne loxo noxi'a ta mitema inono'u sou ilovaxu mimii no anu. ^{18 h}Vimelu ne mi'oxonu no anu lavo'o vile lailaixi ilemolu lexe iasupa xe tuala tatila ne mi'oxonu no anu xoulu la ulamilami loxo latitilo. ¹⁹Mo no tava'u vimelu ne la mitokolomonu no anu lavo'o se'i lailaixi manina. Lavo'o ane mimuxaxu tei manina ane ilemolu lexe iasupa mo ta tameisou ne lavo'o vile 'ela'ela ilemolu lexe sapaia mo lavo'o tatalusou ilemolu lexe xalukedoni mo lavo'o tami'asou ne kaukavuxu vevesinu ilemolu lexe emeralu. ²⁰Mo lavo'o ta'uvesou ne lavo'o kaukavuxu lauolauoinu xe kea mu'umu'unalaxu ilemolu lexe saludoni mo muxatele vilesou anu lavo'o lauolauoinu ilemolu lexe koniliani mo muxatele tameisou ne lavo'o vile poonu ilemolu lexe kulisolite mo muxatele tatalusou ne anu lavo'o vile la kaukavuxu vevesinu ilemolu lexe velili mo muxatele tami'asou ne anu lavo'o vile poonu la ilemolu lexe topasi mo mavulovexasou ne anu lavo'o vevesinu ne ilemolu lexe kulisopulasi mo mavulovexa mo mulu'e no lia vile ne lavo'o 'ela'ela ilemolu lexe aiasine xe mavulovexa mo mulu'e no lia ta tameisou ne anu lavo'o malivololoonu ilemolu lexe ametisi. ²¹Mo

^e 21:11 Ais 60:1-2, 19 ^f 21:12-13 Ese 48:30-35 ^g 21:15 Ese 40:3; Pal 11:1

^h 21:18-21 Ais 54:11-12

aitenga mavulovexa mo mulu'e no lia tamei ne mi'oxo no anu lasala mukalusi mo vote'i sou tuala tatila ne mi'oxonu no anu xoulu e mivile u'unalaxu uasi la ulamilami mo tamalei ulai xalee vile loxo atitilo. ²²Xe eni amaisou taasou lalotu vile uxolu no nano no tuala tatila ne uasi xo taasou lalotu ane anu Tila Lataua xaviinu musuku ilou Sipsip 'Olu nesi. ²³ⁱMo no nano no tuala tatila ne la umomomo sou aso ilou so'io ukaa la uasi xo lamanaxu Lataua ukakaa no anu mo Sipsip 'Olu anu telusou. ²⁴^jTa mitema tavu'alo no xalexalee tuatuala ukalusi 'o imuamua'i no anu lamanaxu ne mo ta tatanaanu tuatuala no lia 'o ino'u mimii lailaixex noxi'a la ino'u ine'enu. ²⁵^kMo aitengaxu tuala tatila ne voxo vile utatu uasi ukisi uxoxolu aloxo ne xo 'olovoxo la uasi aso uulualesi. ²⁶Mo tokolomo iouiou ilou lamoli noxi'a ta mitema no xalexalee tuatuala no lia 'o ukalusi ne ino'u u'unalai no anu. ²⁷^lMo susu vile uxolu no nano ne uasi ilo'a ta mitema e i'oxo'oxonu 'ilixoxo sou maela loxo pakali mo 'ilixoxo sou vote'i mo to se'i la xe ane'i ane i'oxo'oxonu vaikala kalakalavoi ne umomomo sou i'unalai uasisi manina. Ia ane'i ane ualasi'a uai no nano no anu lavuku sou mauli noxoxu Sipsip 'Olu ane'isisi i'unalai.

Lexa sou Maui

22 ¹^mIoxe angelo ne muavuti la mulosielixu lexa sou mauli ia anu ulamilami loxo latitilo mo luuxu no laaxu puloulou noxi'a Lataua ilou Sipsip 'Olu la musiali muuatu. ²ⁿLa muiave mulai nonixi no vote'i toxoxa'a sou tuala tatila ne, xe no pa'umolu xalee vile xe xalee vile la ovu sou mauli mutulutulu. Ovu ne ulavusou unene'a alaxu mavulovexa mo mulu'e no lia tamei no anu tauu ie vile momoxu so'iso'io xe voloxu ne sou u'oxone'i ta mitema no xalexaleenu lia ukalusi 'o ino'u mauli no anu. ³Mo mimii e Lataua umasaxau uasi manina mo ulevetesou lexe uxexee umomomo sou uxolu no nano ne la uasi. Mo puloulou noxoxu Lataua mo Sipsip 'Olu uxolu no nano no tuala tatila ne la ta mitema sou xaixai noxoxu ixaxai noxoxu. ⁴^oLa ane'i imaisou iou xe ikaukavunu ualaso no 'alaie'i. ⁵^pLa 'olovoxo uasi. Xo anu tila Lataua ulosi'a lamana, la sou ane'i imomomo sou ixolu no anu lamanaxu telu mo lamanaxu aso uasi. Ane'i ixali ta tatanaanu tuala no voxovoxo mo kaluxu uasi. ⁶^qMo angelo ne muvikalaleli aloxo 'o, "Vaivaikala ane 'o ne manina misevile umomomo sou ta mitema imuxaxu tane'i no anu. Tila anu Lataua no anu Uleenu la muavutilixa'a ta mitema sou palomatana la mia'alo no anu vaivaikala noxoxu. Anu mupalusi'a ta angelo noxoxu sou ine'e ilosie'i ta mitema sou xaixai noxoxu no anu mimii e 'ala'alai sou uxali."

ⁱ 21:23 Ais 60:19-20; Pal 22:5 ^j 21:24 Ais 60:3, 5 ^k 21:25 Ais 60:11 ^l 21:27 Ais 52:1; Ese 44:9; 1Ko 6:9-10 ^m 22:1 Ese 47:1 ⁿ 22:2 Tav 2:9; Ese 47:12; Ioe 3:18; Sek 14:8
^o 22:4 Mat 5:8; Pal 3:12 ^p 22:5 Tan 7:18, 27; Pal 5:10; 20:6; 21:23, 25 ^q 22:6 Pal 1:1

Lailivuxu Iesu

⁷Mo angelo ne musolonu vaivaikala noxou la aloxo 'o, “Ngalomu, eni 'ala'alai sou alivu ane'e. La sou 'ena'ei ane'i umulinu vaivaikala palopalomatana uai no nano no anu uoli voloxu e misakii 'o, anu u'osa xo Lataua ualusou.” ⁸Eni Ioanesi, enisisi ane emaisou mimii ne xe elomusou vaivaikala ne. Ia no mine eni elomusou xe elomusou mukalu la elapau mulu'e no tava'u angelo e ulosielixu mimii ne sou lexe alotu noxou. ⁹Ia anu muavuti la muvikalaleli aloxo 'o, “Mamu, nalotu noxilo uasi, nalotu noxou Lataua anusisi. Xo eni amitema sou xaixai noxou Lataua aloxo nininesi mo ta vivine ta mitema sou palomatana xe ane'i ane imulinu vaivaikala no anu uoli voloxu e misakii 'o. Nalotu Lataua!” ¹⁰Mo muavuti la muvikalaleli la aloxo 'o, “Mamu sou natatusou vaivaikala palopalomatana muai no nano no anu uoli voloxu e misakii 'o xo voxo a 'ala'alai ukalu. ¹¹La sou 'ena'ei u'oxo'oxonu susu la anu laixe lexe anu ulai mo usolonu u'oxo'oxonu susu mo 'ena'ei ane u'oxo'oxonu 'ili'ilixu e iou maemaela no anu la anu laixe lexe ulai mo usolonu u'oxo'oxonu 'ili'ilixu ane ne. Mo 'ena'ei ane umulimulinu 'ili'ilixu mulapu la laixe lexe anu usolonu u'oxonu 'ilixu mulapu xe 'ena'ei ane umasaxa lexe uxolu va'axu no anu 'ili'ilixu masumasua la anu laixe lexe anu usolonu sou uxolu va'axu no anu 'ili'ilixu masumasua ne.” ¹² “Ngalomu, eni 'ala'alai sou alivu ane'e la alosi'a ta mitema latala lakolisou 'ili'ilixu ma'ia ane'i vilevilesi mi'oxonu. ¹³Eni tei xe eni kaluxu mo eni soko'u mimii xe eni kaluxusou mimii.” ¹⁴ “Ane'i ane mi'uinu tokolomoi'a la i'osa xo Lataua ualusi'a la ane'i umomomo sou i'ani no anu ovu sou mauli mo u'unalai no aitenga no tuala tatila ne. ¹⁵Ia ane'i ane umomomo sou i'una no tuala tatila ne uasi ane ta a'aa mo ane'i ane i'oxo'oxonu sasaa kalakalavoi mo 'ili'ilixu sou vote'i mo ane'i mive'a ta mitema misoisoli mo ilotu no anu mimii vulaulau xe ane'i latala e imasaxa i'oxo'oxonu vaikala kalakalavoisi. Ane'i ta mitema ne ixolu no ale no tuala tatila noxou Lataua ne. ¹⁶ “Eni Iesu epalusou angelo noxilo sou mulu'e mua'aloxu vaivaikala manina noxilo mulai nixi'a ta mitema sou lalotu. Xo eni 'ilusuleli ane Deviti mo eni Deviti uli'u vile ane mo eni loxo xuae sou lamana ukea.” ¹⁷Uleenu Tavuna ilee Sipsip 'Olu semau ivikala lexe, “Nane'e.” Mo anu ane ulomusou la anu uvikala lexe, “Nane'e.” 'Ena'ei ane usoliu lexa la anu une'e mo 'ena'ei ane umasaxa manina lexe uie no anu lexa sou mauli ne la anu laixe lexe anu une'e mo uie vitanisi ia ulotonu uasi.

^r 22:7 Pal 1:3 ^s 22:8-9 Pal 19:10 ^t 22:11 Tan 12:10 ^u 22:12 Ais 40:10; Iel 17:10; Pal 2:23 ^v 22:13 Ais 44:6; Pal 1:8, 17; 21:6 ^w 22:14 Tav 2:9; 3:22 ^x 22:16 Iti 24:17; Ais 11:1, 10; Rom 1:3; Pal 2:28; 5:5 ^y 22:17 Ais 55:1; Pal 21:6

Vaikala Peletoto Pekia'u Noxou Ioanesi

¹⁸La sou eni apeletoto aloxo 'o lexe 'ena'ei ane mulomusou vaikala palomatana muai no nano no lavuku 'o ia umuxaxu vaikala se'i utelo no latanu la, la Lataua umuxaxu tu'utu'umaxu utelo no lataanu noxou. ¹⁹Xe anu ane uxexeenu vaivaikala palomatana e muai no nano no lavuku 'o, la anu umomomo sou u'ani no anu oву sou maui uasi, mo umomomo sou u'unalai no anu Tuala Tavuna Tatila noxou Lataua e mulemolu no anu lavuku noxou uasi. Lataua uxexeenu mimii ane ne noxou. ²⁰^aMo itema e mua'alo lamana no anu mimii ane ne uvikala lexe, “Ani, Eni 'ala'alai sou alivu ane'e.” Manina. Tila Iesu, nane'e. ²¹Eni alinga lexe alauna noxou Tila Iesu uxolu noxi'a ta mitema noxou Lataua. Manina.

^z 22:18-19 Lap 4:2; 12:32 ^a 22:20 Mat 24:30-31; 1Ko 16:22